

رسول اللہ ﷺ کی اطاعت، اللہ کی اطاعت ہے

﴿مَنْ يُطِيعِ الرَّسُولَ فَقَدْ أَطَاعَ اللَّهَ وَمَنْ تَوَلَّىٰ فَمَا أَرْسَلْنَاكَ عَلَيْهِمْ حَفِظًا﴾

”جس نے رسول کی اطاعت کی اس نے دراصل اللہ اطاعت کی اور جس نے رسول

کی اطاعت سے منہ پھیرا تو ہم نے آپ کو ان نگران بنا کر بھیجا۔“ [سورۃ النساء: ۸۰]

”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ ﷺ، قَالَ: «مَنْ أَطَاعَنِي

فَقَدْ أَطَاعَ اللَّهَ وَمَنْ يَعُصِنِي فَقَدْ عَصَى اللَّهَ وَمَنْ يُطِيعِ الْأَمِيرَ فَقَدْ

أَطَاعَنِي وَمَنْ يَعُصِ الْأَمِيرَ فَقَدْ عَصَانِي» [رواه مسلم]

”حضرت ابو ہریرہ رضی اللہ عنہ کہتے ہیں رسول اللہ ﷺ نے فرمایا ”جس نے میری

اطاعت کی اس نے اللہ کی اطاعت کی، جس نے میری نافرمانی کی اس نے اللہ کی

نافرمانی کی اور جس نے امیر کی اطاعت کی، اس نے میری اطاعت کی اور جس نے

امیر کی نافرمانی کی اس نے میری نافرمانی کی۔“ اسے مسلم نے روایت کیا ہے۔

وضاحت: یاد رہے کہ امیر کی اطاعت کتاب و سنت کے احکام کے ساتھ مشروط ہے۔

خبر و شتر

ہماری ناقص رائے میں کفار کے دل آزار رویوں کا اس سے اچھا انتقام اور کوئی نہیں ہو سکتا کہ جس راستے سے وہ ہمیں ہٹانا چاہتے ہیں ہم پوری عزیمت اور استقامت کے ساتھ اس راستے پر گامزن رہیں جس منزل تک پہنچنے سے وہ ہمیں خوف زدہ کرنا چاہتے ہیں ہم بلا خوف و خطر اس منزل کی طرف بڑھتے چلے جائیں۔ بعید نہیں دعوت و ارشاد کے نتیجہ میں اللہ سبحانہ و تعالیٰ آج کے شر سے ہمارے لیے بھی اس طرح خیر پیدا فرمادیں جس طرح تاتار کے شر سے خیر پیدا فرمادیا۔

یاد رہے 617ء میں چنگیز خان نے ممالک اسلامیہ پر حملے شروع کیے اور مسلسل سات سال تک لاکھوں نہیں کروڑوں مسلمانوں کا خون بہایا اس کے بعد اس کے پوتے ہلاکو خان (651ء) نے مسلمانوں کا قتل عام شروع کیا اور لاکھوں مسلمانوں کو تیغ کیا۔ اتنے وسیع قتل عام کے بعد کسی کو توقع نہ تھی کہ مسلمان دوبارہ کبھی سر اٹھانے کے قابل ہوں گے، لیکن اللہ سبحانہ و تعالیٰ کی قدرت کاملہ ملاحظہ ہو کہ بعض مخلص علماء حق کی مسلسل شبانہ روز جدوجہد اور محنت سے ہلاکو خان کا پوتا نکودار خان (بن ابا قاخان بن ہلاکو خان، 680ھ) مسلمان ہوا اور تخت نشین ہو کر پراپنا نام احمد خان رکھا۔ سلطان احمد خان نے اپنی مملکت میں کافرانہ رسم و رواج ختم کر کے اسلامی آئین نافذ کیا۔ سلطان احمد خان کی دعوت پر بہت سے دوسرے مغل سردار بھی دائرہ اسلام میں داخل ہو گئے۔ خراسان میں ہلاکو خان کا پوتا غازا خان (بن ارغون خان بن ابا قاخان بن ہلاکو خان، 696ھ) نے شیخ صدر الدین حموی کے ہاتھ پر اسلام قبول کیا اور اپنا نام محمود خان رکھا۔ محمود خان نے اسلام قبول کرنے کے بعد اشاعت اسلام کے لیے بہت جدوجہد کی اور یوں فتنہ تاتار نہ صرف ختم ہوا بلکہ ایک بہت بڑے شر سے اللہ تعالیٰ نے بہت بڑی خیر پیدا فرمادی۔

بقول علامہ اقبال رحمۃ اللہ علیہ :

ہے عیاں فتنہ تاتار کے افسانے سے
پاسبان مل گئے کعبے کو صنم خانے سے

حاصل کلام یہ ہے کہ کفار کے متصبنہ دل آزار رویوں کے خلاف احتجاج کرنے کے لیے ہمیں تمام مروجہ طریقے استعمال کرنے چاہئیں لیکن اپنی اصل ذمہ داری یعنی اسلام کی دعوت اور نشر و اشاعت سے لحد بھر کے لیے غافل نہیں ہونا چاہیے اور نہ ہی کوئی ایسا جذباتی یا انتہا پسندانہ قدم اٹھانا چاہیے جس سے دعوت اور نشر و اشاعت کے مشن کو نقصان پہنچے۔

[حقوق رحمۃ للعالمین۔ از محمد اقبال کیلانی، ص: ۷۸، ۷۹]

فہرست

1	رسول اللہ کی اطاعت اللہ کی اطاعت ہے	جواہر پارے
2	خیر و شر (محمد اقبال کیلانی)	کلمہ طیبہ
5	احساسِ زیاں (حافظ احمد شاکر)	اداریہ
7	مفرد لڑکیوں کا نکاح (۴) آخری (حافظ صلاح الدین یوسف)	معاشرتی مسائل
13	نظریہ نور من نور اللہ (۱) (مولانا خاور رشید بٹ)	تحقیق و تنقید
17	بیویوں کے باہمی تعلقات (۱) (ام عبد منیب)	گوشہ خواتین
21	مفید اور مضر کا ٹھیک ٹھیک علم (مولانا قاضی عبدالرحیم)	قند مکرر
24	میسج (SMS) کی ضرورت (عبدالقادیر رحمانی)	تحقیق و تنقید
29	مولانا محمد شریف الہ آبادی (بارک اللہ صمصام)	یاد رفتگان
31	حافظ عبدالمنان محدث وزیر آبادی (عبدالرشید عراقی)	تذکرۂ اخیار
35	متفرقات (شورش کاشمیری)	شعر و ادب

جنتیوں کا سلام

﴿ دَعُوهُمْ فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ ۚ وَآخِرُ دَعْوَاهُمْ أَنِ الْحَمْدُ لِلَّهِ رَبِّ الْعَالَمِينَ ﴾ [یونس: ۱۰۰]

”جنت میں ان کی دعا ہوگی سبحان اللہ اور ان کا باہمی تحفہ سلام ہوگا اور ان کی آخری دعا یہ ہوگی: الحمد للہ.....“ تمام تعریفیں اللہ کے لیے ہیں جو سارے جہانوں کا رب ہے۔“

سلام کے فوائد

ابو ہریرہ رضی اللہ عنہ سے روایت ہے، کہ رسول اللہ ﷺ نے فرمایا:

”اس ذات کی قسم جس کے ہاتھ میں میری جان ہے! تم اس وقت تک جنت میں داخل نہیں ہو سکتے جب تک مومن نہ ہو جاؤ، اور تم مومن نہیں ہو سکتے جب تک ایک دوسرے سے محبت نہ کرو۔ کیا میں تمہیں ایسا عمل نہ بتاؤں جس کو کرنے سے تم باہم محبت کرنے لگو (وہ یہ ہے) آپس میں سلام عام کرو۔“ [مسلم: ۱۹۴، ۱۹۵]

نبی کریم ﷺ نے فرمایا: جس نے صبح کے وقت یہ کلمات پڑھے:

«رَضِيتُ بِاللّٰهِ رَبًّا وَبِالْإِسْلَامِ دِينًا وَبِمُحَمَّدٍ نَبِيًّا»

”میں اللہ کے رب ہونے پر، دین کے اسلام ہونے پر اور محمد ﷺ کے نبی ہونے پر راضی ہوں۔“

[رواہ الطبرانی، السلسلة الصحيحة للالبانی: ۶/۴۲۱، رقم: ۲۶۸۶]

تو میں (محمد ﷺ) یہ ضمانت دیتا ہوں کہ خود اس کو ہاتھ سے پکڑ کر جنت میں داخل کراؤں گا۔“

احساسِ زیاں

حافظ احمد شاہ

اداریہ

وطن عزیز اس وقت مسائل کے انبار اور مصائب کے حصار میں ہے کس کس کو بیان کیا جائے اور کس کس کا ذکر کیا جائے۔ بد امنی ہے مہنگائی ہے، انار کی ہے، ایک ایک موضوع تفصیل کا متقاضی اور غور و فکر کے متعدد پہلو رکھتا ہے۔ سب باتوں کی ایک بات یہ ہے کہ من حیث القوم ہم رب قدر و رحیم کی یاد سے غافل ہو چکے ہیں۔ ہم اسباب سوچتے، ان پر انحصار کرتے، ان کو تلاش کرنے پر محنت کرتے اور ان کے پیچھے بھاگتے رہتے ہیں لیکن مسبب الاسباب کی طرف توجہ تو کیا اس کا خیال بھی شاید ہی کسی کو آتا ہو۔ مسبب الاسباب کو ہم نہ پکارتے ہیں اور نہ ہم اس پر انحصار کرتے ہیں بلکہ اس کے بندوں اور اپنے ناقص علم و فہم پر اعتبار کرتے ہیں یہ تقریباً وہی بات ہے جو اقبال نے کہی تھی۔

وہ ایک سجدہ جسے تو گراں سمجھتا ہے
ہزار سجدے سے دیتا ہے آدمی کونجات

مسبب کی طرف سے توجہ تو اسی دن ہٹنا شروع ہو گئی تھی جس دن ہم یعنی ہمارے حکمرانوں نے امریکہ کے آگے دست طلب پھیلا دیا تھا۔ اس کشمکش گدائی میں امریکا خیراتی سکے جوں جوں ڈالتا رہا توں ہم اس کی مقصود و مطلوب خواہشات کے آگے گلوں ہوتے رہے۔ اکیسویں صدی کو اقوام اور تاریخ کس چیز کی صدی قرار دیتی ہیں یا دیں گی لیکن ہمارے یعنی مسلم امہ کے لیے عموماً اور پاکستانی عوام کے لیے خصوصاً تو یہ صدی غلامی کی صدی بن چکی ہے۔ یعنی غلامی کا بھیک نامی وہ فلاحہ جو آج سے ساٹھ سو برس قبل ہمارے حکمرانوں نے گلے میں ہار سمجھ کر ڈالا تھا اب وہ ایک ایسا پھندا بن چکا ہے جو رگ جاں کو چھوئے لگا ہے۔ لیکن ہم اپنے من کی مستیوں میں ایسے مست ہیں کہ ہمیں ہوش تک نہیں، خود سپردگی کی اس بری عادت کی وجہ سے ہم غیرت اور عزت کی اہمیت ہی کھو بیٹھے ہیں۔ ناکامی متاع کاروں کے چھن جانے کا نام نہیں ہوتا وہ احساسِ زیاں جانے کا نام ہوتا ہے۔

رقبے کے لحاظ سے پاکستان کے سب سے بڑے اور پسماندگی و محرومی میں سب سے نمایاں صوبے بلوچستان پر اغیار ایک عرصہ سے نظر گاڑے ہوئے ہیں مرحوم صلاح الدین (مدیر تکبیر کراچی) بہت باخبر اور دین و ملک کے خیر خواہ تھے انہوں نے ماضی کی ایک حکومت کے پڑوسی برادر اسلامی ملک سے بعض وعدوں اور معاہدوں کی کھوج لگا کر ان کو طشت از بام کیا تھا جو بلوچستان کے بعض معدنی ذخائر سے متعلق تھے جس کے رد عمل بنا پر مختلف مواقع پر بلوچستان کے عوامی احتجاج کو شورش کا نام دے کر مختلف حکومتیں بلوچستان کے عوام کو دبانے بلکہ کچلنے کی کوشش کرتی رہیں جس سے عوام اور حکومت کے مابین ایک تناؤ کی سی کیفیت دیر تک رہی۔ 77ء کے فوجی انقلاب نے اہل بلوچستان کے ساتھ مصالحت کا ایسا رویہ اپنایا کہ وہ تصادم اور مزاحمت کا رویہ چھوڑ کر پہاڑوں سے اتر آئے تھے اور حکومت کی بلوچستانی عوام سے تناؤ کی کیفیت ختم ہو کر اعتماد کی فضا بحال ہونا شروع ہو گئی۔ اور اغیار کی بلوچستان میں فساد فی الارض کی کوششیں ایک بار ناکام ہو گئیں تھیں۔

حادثہ بہاولپور کے بعد نواز شریف کی جس حکومت کے دور میں موٹر وے کا منصوبہ منظور ہوا تھا اسی دور میں ایک انڈس ہائی وے..... کراچی تا پشاور براستہ بلوچستان..... کے منصوبے کا بھی اخبارات میں تذکرہ آتا رہا جسے غالباً ایک غیر ملکی فرم نے تعمیر کرنا تھا اور اس کی وصولی کا ذکر..... ایک مخصوص مدت تک..... ٹول ٹیکس کے ذریعے بھی آتا رہا۔ نیز اس انڈس ہائی وے کے ارد گرد صنعتوں کی دیوار..... یعنی سینکڑوں کی تعداد میں کارخانے اور فیکٹریاں..... کھڑی کرنے کا پروگرام بھی تھا جو صرف بلوچستان اور اس کے عوام کی فلاح اور ان کی پسماندگی دور کرنے کی خاطر تھا۔ یہ منصوبہ کہاں

تک پہنچا؟ اور اس کے ثمرات کیا برآمد ہوئے؟ اس کے بارے میں افسوس کہ ہمیں کوئی خبر نہیں لیکن گن پوائنٹ پر قائم ہونے والی خلائی حکومت نے جہاں اوکئی کارنامے سرانجام دیئے۔ وہاں بلوچستان میں دوبارہ شورش کی فضا، سیاسی انارکی اور..... میڈیا کے زور پر..... بلوچستانی عوام کی کردار کشی کا کارنامہ عالمی طاقتوں کے لیے شاید بہت اہم تھا۔ حتیٰ کہ بلوچ لیڈر اکبر بکٹی کو اس وقت کے صدر مملکت نے چیلنج دے کر موت کے گھاٹ اترا دیا جسے کوئی سیاسی سوجھ بوجھ رکھنے والا مثبت عمل کبھی نہیں کہہ سکتا۔

اکبر بکٹی یا بعض دیگر بلوچ لیڈروں کے خیالات سے اتفاق نہ ضروری ہے اور نہ ہی علاقائی سیاسی لیڈروں کی سیاسی حکمت عملیوں کی غیر مشروط تائید ممکن ہوتی ہے تاہم وہ پاکستانی تھے۔ گھر کے کسی فرد یا خاندان کی کسی شخصیت سے اختلاف ہو بھی تو اس سے افہام و تفہیم، مذاکرات اور رابطوں سے ان کا حل نکالنا چاہیے جو عموماً مل جاتا ہے کیوں کہ اگر امریکاروس سے، فلسطین اسرائیل سے اور پاکستان بھارت سے مذاکرات کر سکتا ہے تو اپنے ہم وطنوں سے گفت و شنید کیوں ممکن نہیں؟ افسوس ناک حقیقت یہ ہے کہ ایسا نہ ہو سکا۔

آزاد ریاستوں کے معدنی ذخائر تک پہنچنے کے لیے صلیب نے افغانستان میں دہشت گردی کے نام پر جو جنگ شروع کی تھی اس میں وہ اب تک مسلم کشی کے جذبے کی تسکین کے سوا کوئی ”کامیابی“ حاصل نہیں کر سکا۔ اب عملی اور حقیقی حالات یہ ہیں کہ اس کے اپنے ہی بزرگمردوں کے بقول افغانستان میں طالبان سے جنگ جیتنا اتنی آسان نہیں (جتنا اس نے سمجھ لیا تھا)۔ طاغوت اپنی ناکامی کے اس دھبے کو دھونے کے لیے جنگ کو پاکستان میں گھسیٹ کر لا رہا ہے۔ سوات، ملاکنڈ اور فانا میں تخریب کاری کے بعد اب اس نے جنوبی پنجاب کا رخ کر لیا ہے جس کے لیے اس نے پہلے جنگجوؤں کے ڈی۔ جی۔ خاں کی طرف بھاگ جانے کا پروپیگنڈا کیا جو کئی دن مختلف انداز میں چلتا رہا۔ طاغوت کے خبث باطن کا اندازہ اس سے لگایا جاسکتا ہے کہ اس نے یہ جلی خیر لگوادی کہ ڈی۔ جی۔ خاں کے ایک مدرسہ سے اسلحہ وغیرہ پکڑا گیا جب کہ دو ہی دن بعد وفاق المدارس العربیہ کے ناظم مولانا محمد حنیف جالندھری نے اپنے رفقاء سمیت اس کی تردید کی ہے کہ ”یہ اسلحہ ایک مدرسہ سے نہیں بلکہ ایک حویلی سے برآمد ہوا ہے۔“ ہمارا تاثر یا خدشہ یہ ہے کہ طاغوت ڈی۔ جی۔ خاں کے راستے بلوچستان میں داخل ہو کر تخریبی سرگرمیاں شروع کرنا چاہتا ہے جس کا یہ ظاہر مقصد معدنی سرچشموں تک رسائی حاصل کرنا ہو سکتا ہے۔

بلوچستان کے بارے میں پچھلے دنوں ایک چھوٹی سی یہ خبر بھی اخبارات میں آئی تھی کہ بلوچستان میں سونے کے ذخائر تلاش کرنے پر ایک غیر ملکی کمپنی ۱۳۰ ارب ڈالر خرچ کرے گی۔ بلوچستان میں تیل کی موجودگی کی خبریں تو ایک عرصہ سے عالمی پریس میں گردش کر رہی تھیں اب سونے کے ذخائر کا علم..... کم از کم ہمیں..... پہلی بار ہوا ہے جس سے دہشت گردی کی جنگ کا بلوچستان کی طرف رخ موڑا جانا سمجھ میں آنے لگا ہے۔ اس سے قبل تو گوادرندرگاہ کے ذریعے طاغوت کی نظر چین کی نگرانی کا شہرہ تھا اب دھیرے دھیرے راز ہائے دروں آشکار ہو رہے ہیں کہ امریکا، روس بلکہ جملہ طاغوت کے اہداف گوادرندرگاہ، تیل کے ذخائر اور سونے کی متوقع کانیں ہی ہیں جس کی وجہ سے امریکاروس اور بھارت کی تلون بنی ہوئی ہے اور یہی وجہ ہے ان تینوں کے پیٹ میں بار بار بلوچستان کی ہمدردی کا دردا ٹھتا رہتا ہے۔

بلوچستان کے ذخائر کو حکومت اگر کام میں لائے تو وہاں خوش حالی ہو، بے روزگاری کم ہو، نئی نسل سرداروں کی غلامی اور اسلحہ سے شغل چھوڑ کر روزگار میں مصروف ہو تو کیا ایک بلوچ حکمران کا بلوچوں پر ہمیشہ رہنے والا احسان نہ ہوگا۔

جہاں ہمیں حیرانگی اس بات پر ہے کہ بلوچستان میں اغیار کے جو مقاصد ہم عامیوں کے ذہنوں میں آرہے ہیں کیسے ممکن ہے کہ وہ حکومت کے علم میں نہ ہوں لیکن حکومت ہے کہ ٹس سے مس نہیں ہو رہی وہاں ہمیں حیرانگی اس بات پر بھی ہے کہ اخبارات کے مطابق بلوچستان کی تخریب کاری اور دہشت گردی میں بھارت کے ملوث ہونے کا بار بار تذکرہ آتا رہا۔ لیکن ہماری حکومت بلکہ ہمارے حکمران بھارت کی محبت میں مرغ بھل کی طرح تڑپ بھی رہے ہیں اور دہشت گردی کو مشترکہ دشمن قرار دے کر پیار کا سندیسہ بھی بھیج رہے ہیں۔ یا للعجب!

مفروضہ کیوں کا نکاح اور ہماری عدالتیں؟ ④

ایک سلگنا ہوا معاشرتی مسئلہ

تالیف و ترتیب: حافظ صلاح الدین یوسف رحمۃ اللہ علیہ

مسئلہ زیر بحث کا عقلی جائزہ:

یہاں تک تو ساری گفتگو عقلی دلائل کی رو سے تھی۔ اب مختصر گفتگو عقل کی رو سے بھی ہو جائے، تاکہ اتمام حجت میں کوئی کسر باقی نہ رہے۔ عورت کے بارے میں اسلام کا جو نقطہ نظر ہے، وہ مغرب کے اس فلسفے سے مختلف ہے جس کی رو سے ان کے ہاں مرد اور عورت کے درمیان کوئی فرق نہیں، ہر وہ کام جو مرد کر سکتا ہے، عورت بھی کر سکتی ہے اور اسے کرنا چاہیے۔ لیکن اسلام چوں کہ دین فطرت ہے، اس لیے اس کی تعلیمات میں فطرت اور اس کے تقاضوں کو ملحوظ رکھا گیا ہے۔ اور فطری اعتبار سے مرد اور عورت دونوں کے درمیان فرق و اختلاف ہے۔ کیوں کہ اللہ نے دونوں کو الگ الگ مقصد کے لیے پیدا کیا ہے، اور دونوں کو ان کے مقصد تخلیق کے مطابق صلاحیتیں بھی الگ الگ دی ہیں۔ جیسے مرد عورت کو بار آور تو کر سکتا ہے لیکن خود بار آور (حاملہ) نہیں ہو سکتا۔ عورت بار آور (حاملہ) ہو سکتی ہے لیکن مرد کو بار آور نہیں کر سکتی۔

و علیٰ ہذا القیاس

دوسری بعض صلاحیتوں کا اختلاف ہے، جیسے جسمانی اعتبار سے عورت کا مرد کے مقابلے میں کمزور ہونا، عقلی و دماغی صلاحیتوں میں کم تر ہونا، عورت کا مرد کے مقابلے میں زیادہ جذباتی ہونا، وغیرہ۔

اسی طرح نظریاتی و تہذیبی اعتبار سے عورت کے بارے میں مغرب کا جو نقطہ نظر ہے، وہ اسلام سے یکسر مختلف ہے۔ اسلام عورت کی عصمت کو خصوصی اہمیت دیتا ہے جب کہ مغرب میں اس کی کوئی اہمیت نہیں ہے۔ ان دونوں اعتبارات سے اسلام نے عورت کے بارے میں جو ہدایات دی ہیں

اور اس کی عصمت و عظمت کے تحفظ کے لیے اس پر جو بعض پابندیاں عائد کی ہیں۔ اس کو دیکھتے ہوئے اسلام اور مغرب کے درمیان ایک عظیم فرق ہے جسے نظر انداز نہیں کیا جاسکتا، ایک وسیع خلیج ہے جسے پانا نہیں جاسکتا اور مشرق و مغرب کی سی دوری ہے جسے کم نہیں کیا جاسکتا۔

چنانچہ اسلام نے جہاں بہ حیثیت انسان ہونے کے مرد اور عورت کو یکساں مقام عطا کیا ہے، وہاں دونوں کی ذہنی صلاحیتوں میں فرق اور دائرہ کار کے اختلاف کی وجہ سے دونوں کے درمیان بعض احکام میں فرق و امتیاز بھی کیا ہے اور بعض ذمے داریاں صرف مردوں پر عائد کی ہیں، عورتوں کو ان سے مستثنیٰ رکھا ہے۔ اور بعض چیزیں عورتوں کے لیے ضروری قرار دی ہیں، مردوں کو ان پابندیوں سے آزاد رکھا ہے۔

جیسے مثال کے طور پر

①..... معاشی کفالت کا ذمہ دار صرف مرد ہے، عورت نہیں۔ کیوں کہ اسلام نے عورت کا دائرہ کار جو متعین کیا ہے، وہ اس کے گھر کی چار دیواری ہے، وہ اس کے اندر رہ کر معاشی تنگ و دو نہیں کر سکتی، علاوہ ازیں اس کی عصمت کا تحفظ بھی اسی طرح ممکن ہے کہ وہ نا محرم مردوں سے دور رہے۔

②..... گھر کا سربراہ (قوام) مرد ہے، عورت نہیں۔ کیوں کہ قوامیت کی خصوصیات سے تو اللہ نے جس طرح مرد کو نوازا ہے، عورت اس سے محروم ہے۔

③..... عورت کو پردہ کرنے اور گھر میں ٹک کر رہنے کا حکم ہے۔

﴿وَقَرْنَ فِي بُيُوتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ

الْأُولَى﴾ [الاحزاب: ۳۳: ۳۳]

”اپنے گھروں میں نیک کر بیٹھی رہو اور پہلے زمانہ جاہلیت کی طرح بناؤ سنگھار کا اظہار نہ کرتی پھرو۔“

③..... یہی وجہ ہے کہ نماز باجماعت مرد پر تو فرض ہے، عورت پر نہیں۔ جمعہ صرف مرد پر فرض ہے عورت پر نہیں۔ نماز جنازہ میں مردوں کو تو شرکت کی تاکید ہے، عورتوں کے لیے نہیں۔ جہاد بھی مردوں پر فرض ہے، عورتوں پر نہیں۔ عورتوں کو ان کا اجر و ثواب گھر بیٹھے ہی مل جائے گا۔ کیوں کہ ان تمام مواقع پر مردوں سے اختلاط ہوگا جس سے مقاصد شریعت مجروح ہونے کا امکان ہے۔

④..... وراثت میں عورت کا حصہ، مرد کے حصے سے نصف ہے، اس کی وجہ بھی یہی ہے کہ نان و نفقہ کا ذمہ دار صرف مرد ہے، عورت کا نہیں، کاروبار کرنے کے لیے بھی سرمایہ مرد کی ضرورت ہے، عورت کی ضرورت نہیں۔ نکاح کا عوض..... مہر..... بھی مرد کو دینا پڑتا ہے عورت کو نہیں۔

⑤..... مرد کو حسب ضرورت و اقتضاء ایک سے زیادہ (چار تک) بیویاں کرنے کا حق حاصل ہے (جس میں متعدد حکمتیں ہیں، جس کی تفصیل کی یہاں گنجائش نہیں) عورت کو یہ اجازت نہیں کہ وہ بیک وقت دو یا تین یا چار مردوں کی بیوی بن کر رہے۔

⑥..... طلاق دینے کا حق بھی صرف مرد کو حاصل ہے، عورت کو نہیں۔ البتہ اسے خلع کا حق حاصل ہے جو طلاق سے مختلف چیز ہے۔

⑦..... عورت کی گواہی، مرد کی گواہی سے نصف ہے اور دو عورتیں مل کر ایک مرد کے برابر گواہ بنتی ہیں۔

⑧..... اسی طرح ولایت نکاح کا مسئلہ ہے، اس میں بھی شریعت نے مرد کی ولایت کو ضروری قرار دیا ہے، کوئی عورت ولی کو نظر انداز کر کے، اس کی اجازت اور رضا مندی کے بغیر نکاح نہیں کر سکتی۔

ان تمام امتیازی احکامات میں کارفرما علت کہیں تو عورت کی فطری کمزوری اور اس کی فطری وضع و ہیئت ہے (جسے دنیا کی کوئی طاقت تبدیل کرنے پر قادر نہیں) اور کہیں وہ حکمتیں ہیں جن کا مقصد عورت کی عصمت کا تحفظ اور مردوں کے اختلاط سے اسے بچا کر رکھنا ہے۔

اسلام کے نزدیک یہ امتیازی قوانین، ناروا پابندیاں نہیں، جن سے عورت کی تذلیل و اہانت مقصود ہو۔ بلکہ اس سے بھی اصل مقصد

عورت کی حرمت و تقدس کی حفاظت، معاشرے کو قلب و نظر کے فساد سے بچانا اور خاندانی نظام کا استحکام ہے۔ یہ امتیازی قوانین ہی اسلام کا اصل امتیاز ہیں جن سے اسلامی معاشروں میں قلب و نظر کا وہ فساد عام نہیں ہے، جو مغربی معاشرے کا امتیاز ہے۔ مسلمانوں کا خاندانی نظام اس ٹوٹ پھوٹ کا شکار نہیں ہوا، جس سے اس وقت پورا مغرب دوچار ہے اور مسلمان عورت اس ذلت سے محفوظ ہے جس میں مغرب کی عورت مبتلا ہے۔

اس تفصیل سے اصل مقصد اس پہلو کی وضاحت کرنا ہے کہ مذکورہ تعلیمات کی رو سے، جب عورت عام حالات میں گھر کی چار دیواری کے اندر رہنے کی پابند ہے، وہ تاجر و صنعت کار نہیں بن سکتی، بلکہ اور باؤ نہیں بن سکتی، نج اور سپاہی نہیں بن سکتی، کسی افسر کی سیکرٹری، کسی دکان میں ماڈل گرل اور ایئر ہوسٹس بن سکتی۔ تو ان حالات میں وہ از خود اپنے رفیق زندگی کا انتخاب کیونکر کر سکتی ہے؟ اور کیا اسلام کی ان ہدایات میں اس امر کی کوئی گنجائش ہے کہ مسلمان نوجوان بچی مرد کی ولایت سے آزاد ہے؟ اور وہ جب چاہے اور جس سے چاہے نکاح کر لے؟ اسلام کی ان تعلیمات کا عقلی تقاضا تو یہی ہے کہ ایسا نہیں ہو سکتا۔ کیوں کہ ایسا ہونا یا کرنا مذکورہ تعلیمات سے کوئی مطابقت نہیں رکھتا۔ ان تعلیمات کی رو سے مسلمان عورت کے لیے ضروری ہے کہ شادی سے پہلے اسے والدین کا تحفظ اور سہارا حاصل ہو، باپ نہ ہو تو بھائی، یا چچا اس کا سرپرست ہو اور شادی کے بعد خاوند اس کا قوام و نگران ہو، مطلقہ یا بیوہ ہونے کی صورت میں اسے پھر والدین یا سرال کا تحفظ حاصل ہو۔

حنفی مسلک کی صحیح توجیہ اور علمائے احناف کا طرز عمل:

ہم پہلے وضاحت کر آئے ہیں کہ زیر بحث مسئلہ قرآن و حدیث کے دلائل کی رو سے اتنا واضح ہے کہ صحابہ و تابعین، ائمہ ثلاثہ اور دیگر فقہاء و محدثین سب اس مسئلے میں متفق ہیں کہ ولی کی اجازت کے بغیر نکاح باطل ہے۔ صرف احناف کا مسلک اس انداز سے بیان کیا جاتا ہے کہ جس سے اس میں گنجائش نکلتی ہے، جس سے سیکولر ذہن رکھنے والے بعض ججوں نے فائدہ اٹھایا اور اپنے فیصلوں میں ایسے باطل نکاحوں کو جائز قرار دے دیا۔ بعض حنفی علماء بھی اس کی تائید میں اخباری بیانات دیتے رہتے ہیں۔ لیکن ہم نے فقہ حنفی میں بیان کردہ مسلک کا جائزہ لیا، تو ہمیں

”فَلَا تُرَوِّجُ نَفْسَهَا بِغَيْرِ كَفٍّ وَبِغَيْرِ رِضَا وَلِيَّهَا
الْعَاصِبِ، فَالْمَرْوِيُّ عَنْ أَبِي حَنِيفَةَ وَأَبِي يُوسُفَ
وَالْمُفْتَى بِهِ فِي الْمَذْهَبِ عَدَمُ صِحَّةِ زَوَاجِهَا، إِذْ
لَيْسَ كُلُّ وَلِيٍّ يُحْسِنُ الْمُرَافَعَةَ وَلَا كُلُّ قَاضٍ
يَعْدِلُ، فَافْتَوُوا بِعَدَمِ صِحَّةِ الزَّوْاجِ سَدًّا لِبَابِ
الْخُصُومَةِ -“ [فقہ السنہ: ۲/ ص: ۱۱۴]

”اگر عورت نے اپنے ولی عاصب کی رضامندی کے بغیر از خود
اپنی شادی غیر کفو میں کر لی تو امام ابوحنیفہ اور امام ابو یوسف اور
مذہب حنفی کا مفتی یہ مسلک یہ ہے کہ ایسی شادی صحیح نہیں
ہے۔ (باطل ہے اور اسے فسخ نکاح کے لیے عدالت میں جانے
کی ضرورت نہیں ہے۔) اس لیے کہ ہر ولی صحیح طریقے سے
مرافعہ (عدالتی بحث کا اہتمام اور اس کے اخراجات کا تحمل)
نہیں کر سکتا اور نہ ہر قاضی ہی عدل و انصاف کر سکتا ہے۔ چنانچہ
چنانہوں نے جھگڑوں کا دروازہ بند کرنے کے لیے یہی فتویٰ دیا
کہ ایسا نکاح ہی صحیح نہیں ہے۔“

اس سے ایک بات تو یہ معلوم ہوئی کہ ہم رتبہ لوگوں سے کم ترین
شادی کرنے یا اپنے شایان شان طریقے سے شادی نہ کرنے کی صورت
میں کیا گیا نکاح باطل ہے۔ دوسری بات یہ کہ عدالتی کھکھیڑ میں پڑنے کی
بھی کوئی ضرورت نہیں۔ اور ان دونوں باتوں کا مآل بھی یہی ہے کہ لڑکی
اور ولی دونوں کی رضامندی ضروری ہے۔ اگر ولی، لڑکی کی رضامندی کو
نظر انداز کرے گا تو یہ بھی صحیح نہیں، کیوں کہ شریعت نے اس سے منع کیا
ہے اور اگر لڑکی ولی کی اجازت کے بغیر اپنا نکاح کرے گی تو وہ نکاح بھی
صحیح نہیں ہوگا، بلکہ باطل قرار پائے گا۔

امام ابوحنیفہ کے بیان کردہ اس مسلک یا ((مفتی بہ)) مذہب کو
اپنایا جائے تو امام صاحب یا فقہ حنفی کا مسلک بھی دیگر ائمہ کے قریب تر
ہو جاتا ہے اور ”فیض الباری“ میں علامہ انور شاہ کشمیری نے اسی نقطہ نظر
کو اپنانے کی تلقین کی ہے۔ کیوں کہ اس سے تمام دلائل میں تطبیق ہو جاتی
ہے اور ان کے مابین کوئی تعارض نہیں رہتا جو بظاہر بعض لوگوں کو نظر آتا
ہے۔ علامہ کشمیری فرماتے ہیں:

محسوس ہوا کہ مغربیت سے متاثر ججوں کا فقہ حنفی سے استدلال بھی صحیح
نہیں، اور ان حنفی علماء کا یہ رویہ بھی درست نہیں جو مطلقاً زیر بحث خفیہ
نکاحوں کے جواز کا فتویٰ دے کر نوجوان نسل کی بڑھی ہوئی بے راہ روی
کی تائید کر رہے ہیں۔

فقہ حنفی میں بھی ولی کی اجازت اور رضامندی کو مستحب (پسندیدہ)
قرار دیا گیا ہے۔ گویا اس کا استحباب وہاں بھی مسلم ہے۔ علاوہ ازیں
صرف ایک صورت میں ولی کی اجازت کے بغیر کیے گئے نکاح کو صحیح قرار
دیا گیا ہے اور وہ یہ ہے کہ جب کوئی بالغ لڑکی ایسے لڑکے سے نکاح
کر لے جو اس کا کفو ہو (یعنی خاندانی لحاظ سے ہم رتبہ ہو) اور مہر بھی کم نہ
ہو، بلکہ اس کے خاندان کی دوسری عورتوں کے برابر ہو۔ (دلائل شرعیہ کی
رو سے یہ مسلک اگر چہ محل نظر ہے، تاہم فی الحال اس سے قطع نظر) اس
صورت میں قابل غور بات یہ ہے کہ اس قسم کے نکاحوں کو والدین بالعموم
قبول ہی کر لیتے ہیں اور بات زیادہ نہیں بڑھتی۔

لیکن دوسری صورت فقہ حنفی میں یہ بیان کی گئی ہے کہ بالغ لڑکی
غیر کفو میں نکاح کرے یا مہر مثل سے کم پر نکاح کر لے تو اس میں چوں کہ
اس کے خاندان والوں کی توہین و تذلیل (عار) ہے، اس لیے ایسا نکاح
ولی کی اجازت پر موقوف ہوگا، اگر وہ اسے ناپسند کرے گا تو عدالت کے
ذریعے اسے فسخ کرا سکے گا، اگر خاموش رہے گا تو صحیح قرار پائے گا۔ اور
دوسری روایت یہ ہے کہ ایسا نکاح سرے سے باطل ہوگا اور اسے عدالت
کے ذریعے سے فسخ کرانے کی ضرورت ہی نہیں ہے۔ یہ روایت علامہ
انور شاہ کشمیری نے بھی فیض الباری میں نقل کی ہے:

”كُونُكَحْتٍ فِي غَيْرِ كَفٍّ بِغَيْرِ إِذْنِ الْوَلِيِّ، بَطْلٌ نِكَاحُهَا
فِي رِوَايَةِ الْحَسَنِ بْنِ زَيْدٍ عَنْ أَبِي حَنِيفَةَ -“ [ج: ۴،

ص: ۲۸۳]

”اگر عورت نے ولی کی اجازت کے بغیر، غیر کفو میں نکاح کر لیا
تو امام حسن بن زیاد نے امام ابوحنیفہ رحمہ اللہ کا مسلک یہ بیان کیا
ہے کہ ایسا نکاح باطل ہے۔“

اسی مسلک کو بعض علماء نے ((مفتی بہ)) ”جس پر فتویٰ دیا جاتا
ہے“ قرار دیا ہے۔ جیسے ”فقہ السنہ“ کے مصنف لکھتے ہیں:

”وَمَذْهَبُ أَبِي حَنِيفَةَ أَنَّ رَضَى الْمَوْلِيَةِ مُقَدَّمٌ عِنْدَ تَعَارُضِ الرِّضَائَيْنِ مَعَ كَوْنِهَا مَأْمُورَةً بِتَحْصِيلِ رَضَى الْوَلِيِّ، وَكَذَا الْمَوْلِيُّ مَأْمُورٌ بِتَحْصِيلِ رَضَائِهَا فَلَمْ يَسْتَبْدْ بِهِ وَاحِدٌ مِنْهُمَا، فَإِنَّهُ أَمْرٌ خَطِئٌ لَا بُدَّ فِيهِ مِنْ إِجْتِمَاعِ الرِّضَائَيْنِ۔“

”امام ابوحنیفہ رحمہ اللہ کا مذہب یہ ہے کہ دونوں کی پسند میں اختلاف کی صورت میں عورت کی پسند مقدم ہوگی، تاہم عورت بھی اس امر کی پابند ہے کہ وہ ولی کی رضامندی حاصل کرے، اسی طرح ولی کے لیے بھی عورت کی رضامندی حاصل کرنا ضروری ہے، ان دونوں میں سے کسی کو بھی صرف اپنی ہی رائے منوانے پر اصرار کرنے کا حق نہیں ہے، اس لیے کہ یہ بہت اہم معاملہ ہے، جس میں دونوں کی رضامندی کا اجتماع ضروری ہے۔“

اس کے بعد انہوں نے چار مثالیں دی ہیں، جن میں ظاہری تعارض محسوس ہوتا ہے لیکن حقیقت میں تعارض نہیں، بلکہ دونوں کے مجموعے سے احکام اخذ کیے جائیں گے۔ پھر مسئلہ زیر بحث کے متعلق فرماتے ہیں کہ

”نکاح کے معاملے میں بھی روایات حدیث دو طرح سے آئی ہیں، کیا تم نہیں دیکھتے کہ جب نبی ﷺ نے عورتوں سے خطاب فرمایا تو ان کو بتلایا کہ ان پر ان کے اولیاء کا حق ہے (اور وہ ان کے ماتحت ہیں) یہاں تک کہ یہ اندیشہ محسوس ہونے لگا کہ ان کا کوئی حق ان کے اپنے نفسوں میں نہیں ہے۔ جیسے نبی ﷺ کا فرمان ہے:

”جس عورت نے بھی اپنے ولی کی اجازت کے بغیر نکاح کیا، تو اس کا نکاح باطل ہے، باطل ہے، باطل ہے۔“

باطل باطل کی تکرار سے مقصود مبالغے کا اظہار اور ولی کی اجازت کی مطلوبیت کی تاکید ہے۔ اس سے بعینہ وہی غرض ہے جس کی وضاحت ہم نے کی ہے..... اور جب آپ اولیاء کی طرف متوجہ ہوئے تو ان سے فرمایا کہ ”بے شوہر والی عورت اپنے نفس کی اپنے ولی سے زیادہ حق دار ہے۔“ گویا اولیاء کا کوئی دخل نہیں ہے۔

اس قسم کی جگہوں پر حدیث میں اجمال ہوتا ہے، اور اسی میں لوگوں

کا فائدہ زیادہ ہوتا ہے اور عمل کی طرف راغب کرنے میں زیادہ موثر اور شاید اب تم سمجھ گئے ہو گے کہ شارع کا مقصود دونوں قسم کی احادیث کے مجموعے میں ہوتا ہے، ہر ایک قسم کی حدیث میں نصف نصف بات بیان کی گئی ہوتی ہے۔ پس جس شخص نے ان دونوں حدیثوں میں سے کسی ایک حدیث سے تمسک کیا تو اس نے گویا شریعت کی مراد کا نصف حصہ لے لیا (اور نصف چھوڑ دیا) اور دونوں فریقوں کے کلام سے یہی بات ظاہر ہوتی ہے۔ اس لیے کہ شافعیہ نے حدیث ((لا نکاح الا بولی)) کو اپنی دلیل ٹھہرایا اور حدیث ((الایم احق)) کی تاویل کی، گویا یہ حدیث ان کے خلاف ہے۔

اسی طرح احناف کے کلام سے ظاہر ہوتا ہے کہ حدیث ((الایم احق)) [حدیث] ان کی دلیل ہے اور حدیث ((لا نکاح الا بولی)) ان کے خلاف ہے۔ پس وہ (تاویل کے ذریعے سے) اس سے بچاؤ کی کوشش کرتے ہیں۔

حالانکہ معاملہ، جس طرح کہ عرض کیا گیا، یہ ہے کہ شارع کی مراد دونوں حدیثوں کے مجموعے میں ہے۔ (یعنی دونوں کا ایسا مفہوم لینا ہے کہ دونوں پر عمل ہو سکے) اور شارع نے تو اپنی مراد کھول کر بیان کر دی ہے..... اس مراد پر اس کے بغیر عمل ممکن نہیں کہ اولیاء کو تاکید کی جائے کہ وہ عورتوں کی رضامندی حاصل کریں اور عورتوں کو حکم دیا جائے کہ وہ اپنے معاملے میں اولیاء کو شریک کریں۔ پس عورتیں اولیاء کے لیے آزمائش بنیں اور نہ مرد عورتوں پر تنگی کریں۔ [فیض الباری: ۸۲/۲، ۲۸۷]

علمائے احناف کے لیے صحیح طریقہ عمل:

علمائے احناف اس توجیہ کو تسلیم کر لیں جو امام حسن بن زیاد کی روایت کی بنیاد پر ہم نے کی ہے اور جس کی تائید ایک اور بڑے حنفی عالم و محدث علامہ کاشمیری نے بھی کی ہے تو زیر بحث مسئلہ بہت حد تک اتفاقی قرار پا جاتا ہے اور وہ چور دروازہ بند ہو جاتا ہے جس سے بعض ججوں کو اسلام کے خاندانی حصار میں نقب لگانے اور مغرب کی بے راہ روی کو قانونی تحفظ دینے کا حوصلہ ہوا ہے۔ علمائے احناف کو سوچنا چاہیے کہ یہ دور فقہی جمود کا نہیں، فقہی توسع کا ہے اور مخصوص نقطہ نظر اختیار کرنے کا ہے، تاکہ اسلام کا دفاع زیادہ بہتر طریقے سے اور اسلامی تہذیب کی

برتری کا اثبات مؤثر انداز میں کیا جاسکے۔

روشنی کی ایک کرن:

ہمیں خوشی ہے کہ علمائے احناف کے چند اہل علم و قلم کو اس بات کا احساس ہے جس کا ذکر ہم نے سطور بالا میں کیا ہے۔ چنانچہ انہوں نے مسئلہ زیر بحث میں فقہی جمود پر اصرار کرنے کی بجائے، خفی مذہب کو جمہور فقہاء کے موقف کے قریب کرنے کا رویہ اختیار کیا ہے تاکہ مغربیت کا بھرپور مقابلہ کیا جاسکے۔ ان کی ظاہری تعداد اگرچہ ابھی تھوڑی ہے، لیکن چونکہ یہ رویہ دلائل شرعیہ کی رو سے زیادہ قوی بھی ہے اور بحالات موجودہ اس کی اہمیت و افادیت، بلکہ ناگزیریت مسلم بھی۔ اس لیے ہمیں امید ہے کہ اس موقف کو علمائے احناف میں ضرور پذیرائی ملے گی۔

مذکورہ علمائے احناف میں مولانا زاہد الراشدی سرفہرست ہیں جو خود عالم دین ہونے کے ساتھ ساتھ ایک بہت بڑے خفی عالم اور محدث مولانا محمد سرفراز صفدر (گلگھر منڈی) کے صاحبزادے ہیں۔ ان کو ہر سال دیار مغرب بالخصوص برطانیہ کا دورہ کرنے اور وہاں کے حالات کا نہایت قریب سے مشاہدہ کرنے کا موقع ملتا ہے۔ ان ملکوں میں نوجوان اولاد کو والدین کی گرفت سے آزادی کا جو قانونی تحفظ حاصل ہے، اس نے خاندانی نظام کو جس طرح برباد اور اخلاقی انار کی کو عام کیا ہے، وہ اس کے عینی شاہد ہیں۔

اس لیے وہ چاہتے ہیں کہ ہمارے ملک میں یہ تاریخ نہ دہرائی جائے اور ہمارا معاشرہ اس تباہی و بربادی سے محفوظ رہے جس سے اس وقت مغربی معاشرہ دوچار ہے۔ چنانچہ انہوں نے لاہور ہائی کورٹ میں جب لومیرج کا ایک کیس زیر سماعت تھا، عدالت کے فاضل ججوں کو مسئلے کی نزاکت و اہمیت سے آگاہ کرنے کے لیے ایک مکتوب ارسال کیا تھا۔ یہ مکتوب فی الواقع چشم کشا کی حیثیت رکھتا ہے اور اس لائق ہے کہ سب علمائے احناف بھی اس پر غور کریں اور فاضل عدالتوں کے جج بھی اپنے فیصلوں میں ان نکتوں کو نظر انداز نہ کریں۔ اس مکتوب..... میں تمام فقہی مذاہب بیان کرنے کے بعد جو کچھ کہا گیا ہے، وہ حسب ذیل ہے:

”اس تفصیل کی روشنی میں میں دیکھا جائے تو حضرت امام ابوحنیفہؒ کا موقف سب سے زیادہ قرین انصاف اور متوازن معلوم ہوتا ہے۔

کیوں کہ اس میں لڑکی اور اس کے ولی دونوں کی رائے کا لحاظ رکھا گیا ہے اور اسی بنیاد پر علامہ سید محمد انور کشمیری رحمہ اللہ نے امام اعظم کا مذہب یہ بیان کیا ہے کہ نکاح میں لڑکی اور اس کے ولی دونوں کی رضا کا اکٹھا ہونا ضروری ہے اور یہ بات انصاف کے تقاضوں کے مطابق ہے۔ اس لیے کہ نکاح صرف دو افراد کے باہمی تعلق کا نام نہیں بلکہ دو خاندانوں کے باہمی تعلقات، معاشرہ میں ان کی عزت و وقار، اولاد کی کفالت و تربیت اور ایک نئے تشکیل پانے والے خاندان کے مستقبل کے معاملات اس نکاح سے وابستہ ہیں اور اصول یہ ہے کہ کسی فیصلے سے جتنے لوگ بھی متاثر ہوتے ہوں فیصلہ کرتے وقت ان سب کے مفادات کا لحاظ رکھنا ضروری ہوتا ہے۔

ویسٹرن سولائزیشن نے اسی مقام پر دھوکا کھایا ہے کہ مغربی دانش وروں نے فرد کی آزادی اور عورت کے حقوق کے پرفریب عنوان کے ساتھ نکاح کو دو افراد کا معاملہ قرار دے کر اس کے باقی لوازمات و نتائج کو نظر انداز کر دیا جس کا نتیجہ یہ ہے کہ آج مغربی معاشرہ خاندانی زندگی کے نظام اور رشتوں کے تقدس سے محروم ہو چکا ہے اور مغرب کا فیملی سسٹم انار کی کی آخری حدوں کو چھو رہا ہے جس کا ذکر چوٹی کے مغربی دانش وروں کی زبانوں پر بھی انتہائی حسرت کے انداز میں ہونے لگا ہے۔

اس سلسلہ میں ریاست ہائے متحدہ امریکہ کی خاتون اول مسز ہیلری کلنٹن کے دورہ پاکستان کے موقع پر شائع ہونے والی اس خبر کا حوالہ دینا ضروری خیال کرتا ہوں کہ ”امریکی خاتون اول مسز ہیلری کلنٹن اسلام آباد دفا رگزلز کالج کی اساتذہ اور طالبات کے ساتھ گھل مل گئیں اور ان سے ایک گھنٹے سے زیادہ بے تکلفانہ گفتگو کی، ہیلری کلنٹن نے طالبات سے ان کے مسائل دریافت کیے۔ طالبات نے دوستانہ انداز میں کلنٹن کی اہلیہ کو سب مسائل بتائے۔ فورتحہ ایئر کی طالبہ نائلہ خالد نے امریکی خاتون اول سے پوچھا کہ امریکی طالبات کا بنیادی مسئلہ کیا ہے؟ اس پر امریکا کی خاتون اول نے کھل کر گفتگو شروع کی۔

انہوں نے کہا کہ پاکستان کی طالبات کا مسئلہ تعلیم کی مناسب سہولیات کا فقدان ہے۔ تعلیمی اداروں میں فنڈز کی کمی کا مسئلہ ہے مگر

امریکہ میں ہمارا سب سے بڑا مسئلہ یہ ہے کہ وہاں بغیر شادی کیے طالبات اور لڑکیاں حاملہ بن جاتی ہیں۔ اس طرح بے چاری لڑکی ساری عمر بچے کو پالنے کی ذمہ داری نبھاتی ہے۔

ایک دوسری طالبہ وجیہہ جاوید نے کہا اس مسئلے کا حل کیا ہے؟ اس پر ہیلری کلنٹن نے کہا اس مسئلے کا حل یہ ہے کہ نوجوان لڑکے لڑکیوں کو خواہ وہ عیسائی ہوں یا مسلمان اپنے مذہب اور معاشرتی اقدار سے بغاوت نہیں کرنی چاہیے۔ مذہبی و سماجی روایات اور اصولوں کے مطابق شادی کے بندھن میں بندھنا چاہیے، اپنی اور اپنے والدین کی عزت و آبرو اور سکون کو غارت نہیں کرنا چاہیے۔ مسز ہیلری کلنٹن نے کہا کہ وہ اسلام اور عیسائیت کی شادی کے خلاف نہیں ہیں۔

انہوں نے کہا کہ پاکستان میں مذہبی روایات کا احترام کرتے ہوئے شادی ہوتی ہے اس لیے یہاں لڑکیوں کے مسائل کم ہیں۔

[روزنامہ ”جنگ“ لاہور ۲۸ مارچ ۱۹۹۵ء]

اس پس منظر میں آجنگناپ سے میری استدعا ہے کہ مسلمانوں کے خاندانی معاملات کے بارے میں کوئی بھی فیصلہ کرتے وقت اسلامی احکام و قوانین، معاشرتی روایات اور عدالتی نظام کے ساتھ ساتھ مغربی معاشرہ میں ”فیملی سسٹم“ کی تباہی کے اسباب کو بھی سامنے رکھا جائے۔ کیوں کہ یہ کوئی دانش مندی کی بات نہیں ہوگی کہ مغرب جس دلدل سے واپسی کے راستے تلاش کر رہا ہے ہم آزادی اور حقوق کے نام نہاد مغربی فلسفہ کی پیروی کے شوق میں قوم کو اسی دلدل کی طرف دھکیلنا شروع کر دیں۔ امید ہے کہ آپ ان معروضات پر ضرور توجہ فرمائیں گے۔“

اس خط کی تمام باتیں ہی نہایت اہم اور سب کے لیے قابل غور ہیں۔ لیکن سب سے زیادہ اہم بات اس میں علامہ انور شاہ کا شمیری کے حوالے سے حنفی مذہب کی یہ وضاحت ہے کہ اس کی رو سے نکاح میں لڑکی اور اس کے ولی دونوں کی رضا کا اکٹھا ہونا ضروری ہے اور ہمارے خیال میں یہی موقف تمام ائمہ اسلام کا ہے چاہے وہ مالکی ہوں یا حنبلی، شافعی ہوں یا اہل حدیث۔ کوئی بھی لڑکی پر جبر کرنے اور اس کی

رضامندی کے بغیر اس کا نکاح کرنے کا قائل نہیں۔ سب کہتے ہیں کہ جس طرح لڑکی کے لیے یہ جائز نہیں کہ ولی کی اجازت اور رضامندی کے بغیر از خود نکاح کر لے، اسی طرح ولی کو بھی یہ حق نہیں کہ وہ لڑکی کی رضامندی کے بغیر زبردستی اس کا نکاح کر دے۔

جب واقعہ یہ ہے کہ مسئلہ ولایت نکاح میں حنفی مذہب اور دوسرے فقہی مذاہب کے درمیان مطابقت و ہم آہنگی کی شکل موجود ہے تو پھر حنفی مذہب کی ایسی تعبیر پر کیوں اصرار ہے جس میں اختلاف نمایاں ہو اور پھر اس کی بنیاد پر نوجوان لڑکی کو یہ حق دینے کی وکالت کی جائے کہ وہ از خود نکاح کر سکتی ہے، اس کے لیے ولی کی اجازت اور رضامندی ضروری نہیں۔ اور یوں بالواسطہ اس مغرب زدگی کی تائید کی جائے جس کا مقصد مسلمان عورت کو ہر قسم کی قید اور پابندی سے آزاد کرنا ہے تاکہ وہ بھی مغربی عورت کی طرح شرم و حیاء کے زیور سے محروم ہو کر، بے حیا باش و ہرچہ خواہی کن، کے راستے پر گامزن ہو جائے۔ جیسا کہ پاکستان میں نوجوان لڑکیوں کی ایک بڑی تعداد یہ راستہ اپنا چکی ہے۔

قابل غور بات یہ ہے کہ بے راہ روی اور گمراہی کا یہ راستہ، جو بدقسمتی سے کھل چکا ہے، اسے بند ہونا چاہیے یا اسے چوٹ کھول دینا چاہیے؟ اگر اسے بند کر کے مغربی تہذیب کی روک تھام ضروری ہے تو اس کے لیے فقہی توسع اختیار کرنے کی ضرورت ہے یا تمام چیزوں سے آنکھیں بند کر کے اپنی مخصوص رائے اور مخصوص تعبیر پر اصرار کرنے کی؟ اس کا جواب واضح ہے۔ اسی لیے ہم سمجھتے ہیں کہ مولانا راشدی صاحب نے مذکورہ خط میں بیان کردہ فقہی توسع کو اختیار کر کے مسئلہ ولایت نکاح میں اختلاف کی بجائے، زیادہ سے زیادہ اتفاق پیدا کرنے کی اور مسلمان عورت کو مغرب زدگی اور آوارگی سے بچانے کی سعی کی ہے، انہوں نے یقیناً عقل و دانش کے صحیح استعمال اور اسلامی غیرت و حمیت کا ثبوت دیا ہے۔ یہی عقل و دانش اور فقہی و حزبی تعصب کی بجائے اسلامی عصبيت و حمیت، وقت کا تقاضا بھی ہے، اور آج کی شدید ضرورت بھی۔ کاش ہمارے علماء اور عدالتوں کے فاضل جج اس تقاضے اور ضرورت کا احساس کر سکیں۔ و ما علینا الا البلاغ لمبین



نظریہ نور من نور اللہ حقیقت کے آئینہ میں ①

مولانا خاور رشید بٹ

عیسائیوں نے صرف حضرت عیسیٰ علیہ السلام کو ہی نہیں بلکہ روح القدس اور بعض نے سیدہ مریم علیہا السلام کو بھی اللہ کا حصہ اور جز قرار دیا۔ مسئلہ تثلیث اس کا شاہد عدل ہے۔

اسی طرح ہندوؤں کا عقیدہ بھی واضح ہے کہ انہوں نے بھی الہ واحد کو بے شمار خداؤں اور اجزاء میں تقسیم کر دیا ہے۔

سورۃ الزخرف کے درج بالا آیت گو کہ مشرکین مکہ کے متعلق ہے لیکن عمومیت کے تحت اس طرح کے تمام نظریات آ جاتے ہیں۔

ابلیس کے اس بچھائے ہوئے جال میں امت محمدیہ کے کچھ افراد بھی پھنس گئے اور انہوں نے بھی اللہ تبارک و تعالیٰ کو اجزاء میں تقسیم کر دیا، اس نظریہ کو عقیدہ نور من نور اللہ کہتے ہیں۔ یعنی رسول اکرم ﷺ اللہ کے نور میں سے نور ہیں۔ مثلاً:

اصلاحی جماعت و عالمی تنظیم العارفین کا ماہنامہ رسالہ ”مرآة العارفین انٹرنیشنل“ بابت ماہ اپریل ۲۰۰۷ء بمطابق ربیع الاول ۱۴۲۸ھ جس کے چیف ایڈیٹر صاحبزادہ سلطان احمد علی صاحب ہیں اور ایڈیٹر معروف ناول نگار و تجزیہ نگار جناب طارق اسماعیل ساگر صاحب ہیں۔ اس کے صفحہ ۲ پر چار فرامین لکھے ہوئے ہیں۔

پہلا فرمان باری تعالیٰ دوسرا فرمان رسول اللہ ﷺ تیسرا فرمان سلطان باہو صاحب کا اور چوتھا فرمان اس تنظیم کے ”سرپرست اعلیٰ جناب محمد علی سروری قادری صاحب کا ہے جنہیں سلطان الفقرا امام الوقت حضرت نخی سلطان کا لقب دیا گیا ہے۔ فرماتے ہیں:

جب اللہ تعالیٰ نے اپنی خداوندی کو ظاہر کرنا چاہا تو اپنی ذات کے نور سے ایک نور کو جدا فرمایا اور جب اپنی محبت و معرفت و جمالیت کے آئینے میں اس نور کو دیکھا تو خود ہی اس کے اشتیاق میں مبتلا ہو گیا اور اسے نور محمد (ﷺ) کا خطبہ دیا۔ اللہ نے نور محمد ﷺ کو دولا کہ تہتر ہزار

﴿وَجَعَلُوا لَهُ مِنْ عِبَادِهِ جُزْءًا إِنَّ الْإِنْسَانَ لَكَفُورٌ مُّبِينٌ﴾ [الزخرف ۴۳: ۱۵]

”اور ان (کافروں) نے اللہ کے بندوں کو اس کا جز بنایا ہے بے شک انسان بڑا کھلم کھلا ناشکرا ہے۔“

انسان کا کھلا اور ابدی دشمن اپنے وعدہ کے مطابق ہر طرح اور ہر طریقے سے انسانوں کو راہ راست سے ہٹانے کی کوشش کرتا رہا ہے اور کرتا رہے گا۔

کتنے ہی ایسے لوگ ہیں جو اس کے چکر میں پھنس کر ایمان سے ہاتھ دھو بیٹھے اور کتنے ہی ایسے ہیں جو ایمان جیسی نعمت حاصل ہی نہ کر سکے۔

ابلیس کی انسانیت پر سب سے کاری ضرب ذات باری تعالیٰ کا شریک ٹھہرانا ہے۔ چنانچہ بے شمار انسان اس کے بچھائے ہوئے جال میں آ کر رب کائنات کی پہچان اور وحدانیت سے کوسوں دور چلے گئے۔ اس جال کی کئی اقسام ہیں ان میں ایک قسم اللہ تعالیٰ کو اجزاء میں تقسیم ماننا ہے۔

یہود و نصاریٰ اور مشرکین مکہ کا اس کے متعلق نظریہ بالکل واضح ہے۔

﴿وَقَالَتِ الْيَهُودُ عِزِّيُّرُ ابْنُ اللَّهِ﴾ [التوبة ۹: ۳۰]

”یہودیوں نے کہا کہ عزیر (علیہ السلام) اللہ کا بیٹا ہے۔“

﴿وَقَالَتِ النَّصَارَى الْمَسِيحُ ابْنُ اللَّهِ﴾ [التوبة ۹: ۳۰]

”اور عیسائیوں کے کہا کہ مسیح (علیہ السلام) اللہ کا بیٹا ہے۔“

﴿وَيَجْعَلُونَ لِلَّهِ الْبَنَاتِ سُبْحَنَهُ لَا وَ لَهُمْ مَا يَشْتَهُونَ﴾

[النحل ۱۶: ۵۷]

”اور وہ (مشرکین مکہ) اللہ کے لیے بیٹیاں تجویز کرتے ہیں

(فرشتوں کو) وہ پاک ہے اور اپنے لیے جو وہ چاہتے ہیں۔“

﴿قُلْ إِنَّمَا أَنَا بَشَرٌ مِّثْلُكُمْ﴾

یہاں ظاہر صورت کے ترجمہ کے لیے اللہ تعالیٰ نے کوئی ایک لفظ بھی استعمال نہیں کیا۔ (مزید تفصیل آگے آئے گی، ان شاء اللہ)

اندازہ کر سکتے ہیں کہ کس طرح یہ لوگ حضور اکرم ﷺ کو انسانیت سے خارج کرنے کی سعی میں لگے ہوئے ہیں۔

سوال یہ پیدا ہوتا ہے کہ یہ نظریہ کہاں سے لیا گیا۔

اس سوال کا جواب دیتے ہوئے ہمارے شیخ اور استاد محترم جناب محمد یحییٰ گوندلوی رحمہ اللہ فرماتے ہیں:

دراصل یہ عقیدہ تو عیسائیوں کا تھا جو جناب مسیح علیہ السلام کو اللہ کا بیٹا مانتے ہیں پھر ان سے یہ عقیدہ شیعہ حضرات نے چرا کر اپنے ائمہ پر چسپاں کر دیا کہ ائمہ اہل بیت کی پیدائش نور سے ہوئی ہے۔

[الاصول من الکافی، ج: ۱، ص: ۳۸۹]

تصوف کی بنیاد شیعیت پر ہے اور انہی حضرات نے تصوف کے ذریعے اس عقیدہ کو اہل سنت میں داخل کیا ہے جس کی وجہ سے یہ باطل عقیدہ صوفیہ حضرات کے ذریعے عام مسلمانوں میں پھیل گیا ہے۔

[جعلی جزء کی کہانی اور علمائے ربانی، ص: ۳۳، ۳۴]

عیسائیوں کا نظریہ جاننے کے لیے اصل کتابیں دیکھیں گئیں تو واقعی یہی نظریہ سامنے آیا کہ مسیح علیہ السلام حقیقت میں انسان و بشر نہیں تھے بلکہ انہوں نے انسانوں کے گناہوں کا کفارہ ادا کرنے کے لیے اور جنس انسانی پر رحم کرتے ہوئے انسانی روپ دھارا۔ حقیقت میں وہ ابن اللہ یا بالفاظ دیگر خدا ہی تھے۔

ایک عیسائی کو اکابر دین کا لقب دیا گیا جس کا نام اٹناسیس تھا اپنی کتاب ”کلمۃ اللہ کا تجسم“ میں لکھتا ہے۔ پس وہ ہم کو جو اس کے مخلوق اور اس کے باپ کی صنعت تھے ہلاکت سے بچانے کے لیے مجسم ہوا بلکہ عین بنی آدم کا جسم اختیار کیا۔ [ص: ۲۵، ۲۶، مترجم، ط: مینار کتب لاہور]

بائبل میں لکھا ہے: خدا نے مسیح میں ہو کر اپنے ساتھ دنیا کا میل ملاپ کر لیا۔ [کریستینوں نمبر ۲/۵: ۱۹]

دوسری جگہ لکھا ہے: کلام خدا تھا..... اور کلام مجسم ہوا۔

[یوحنا: ۱/۱ اور ۱۴/۱]

سال اپنے مد نظر رکھا اس کے بعد حق سبحانہ و تعالیٰ نے لطف و کرم سے فرمایا: اے نور محمد ﷺ (روح محمد ﷺ) میں ڈھل جا۔ اس حکم پر نور محمد ﷺ سے روح محمد ﷺ پیدا ہوئی۔ بالفاظ

غور فرمائیں کس قدر دیدہ دلیری سے اللہ تبارک و تعالیٰ کی ذات کو اجزا میں تقسیم کیا جا رہا ہے اور محمد کریم ﷺ کو اللہ تعالیٰ کی ذات کا حصہ قرار دیا جا رہا ہے۔ اسی طرح اس عقیدہ کے حاملین حضرات کے معروف مناظر جناب مولانا عمر اچھروی صاحب اپنی کتاب مقیاس نور کے صفحہ ۱۷۳ پر لکھتے ہیں:

ہم مصطفیٰ ﷺ کو خدا کا نور مانتے ہیں۔ اسی صفحہ پر اپنے زعم میں دلیل پیش کر کے کہتے ہیں: ہمارا اہل سنت و جماعت کا عقیدہ صحیح ثابت ہوا کہ مصطفیٰ ﷺ خدا کے نور ہیں۔

اپنے نظریے کی وضاحت کرتے ہوئے اسی کتاب پر لکھتے ہیں کہ مصطفیٰ ﷺ کی حقیقت بشری نہ تھی بلکہ حقیقت نوری تھی اور نور محض کو جمعیت انسانی عطا فرما کر والدہ کے شکم پاک سے پاک جسمیت انسانی کے سمیت نور کا ظہور فرمایا اور آپ کا لباس انسانی ہماری خاطر تھا۔

[مقیاس نور، ص: ۲۳، ۲۵، ط: مکتبہ سلطانیہ لاہور]

یہ لوگ اپنے نظریے کو ثابت کرنے کے لیے اتنے گر گئے کہ سید البشر امام الانبیاء محمد کریم ﷺ کی توہین کرنے سے بھی نہیں چو کے، معروف مفتی مولانا احمد یار نعیمی گجراتی صاحب اپنی کتاب جاء الحق میں رسول اکرم ﷺ کی بشریت پر گفتگو کرتے ہوئے آپ ﷺ کو شکاری کے ساتھ تشبیہ دیتا ہے کہ جیسے شکاری جانوروں کی سی آواز نکال کر شکار کرتا ہے۔ بالکل اسی طرح رسول اکرم ﷺ تھے تو نور لیکن بشری لبادہ صرف انسانوں کے لیے اوڑھایا گیا تھا۔ [مخلص، ص: ۱۸۳، ط: نعیمی کتب خانہ گجرات]

اسی عقیدے کے بیش نظر اس طائفہ کے امام مولانا احمد رضا خان صاحب بریلوی نے قرآن مجید کی نص قطعی کہ جس میں رسول اکرم ﷺ کو بشر کہا گیا ہے تحریف کرتے ہوئے ترجمہ کیا ہے: تو فرماؤ ظاہر صورت بشری میں تو میں تم جیسا ہوں۔ [الکہف: ۱۸/۱۰، کنز الایمان، ص: ۵۴۸، ط:

ضیاء القرآن لاہور]

حالاں کہ قرآنی الفاظ ہیں:

اور قرآن مجید میں رسول اللہ ﷺ کو حکم ہے کہ آپ فرشتہ ہونے کی نفی کریں۔ چنانچہ آپ نے ایسا ہی کیا:

﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبُ وَلَا أَقُولُ لَكُمْ إِنِّي مَلَكٌ ۚ﴾ [الانعام ۶: ۵۰]

”فرمادیں کہ میں تمہیں یہ نہیں کہتا کہ میرے پاس اللہ کے خزانے ہیں اور نہ میں غیب جانتا ہوں اور نہ یہ کہتا ہوں کہ میں فرشتہ ہوں۔“

ثابت ہوا آنحضرت ﷺ کی پیدائش نور سے نہیں ہوئی ورنہ قرآن مجید آپ کو ﴿بشراً مثلكم﴾ کہہ بھی نہ پکارتا۔

بالفاظ دیگر قرآن مجید اور صحیح احادیث سے یہ تو ثابت ہوتا ہے کہ نور سے پیدا ہونے والی مخلوق وقتی طور پر بشریت کا لبادہ تو اوڑھ سکتی ہے لیکن ایک تو اس کے لیے تمثیل (باب تفعل) کا لفظ استعمال ہوتا ہے جس میں تکلف اور تصنع پایا جاتا ہے۔ دوسرا وہ بشری ضروریات سے مبرا ہوتے ہیں۔ تیسرا بشری لبادہ اوڑھنے کے باوجود ان کا حسب و نسب، رشتہ داری و بیوی، اولاد نہیں ہوتے، اور نہ ہی ان میں سے کسی کی قبر زمین پر ہے اور نہ ہی اسے نبی کا درجہ دیا گیا۔ اور یہ سارے خاصے اللہ تعالیٰ نے حقیقی بشر کے بیان کیے ہیں۔

ہر ایک کی دلیل ملاحظہ فرمائیں:

(اول): لفظ تمثیل: سیدنا جبریل علیہ السلام جب حضرت مریم علیہا السلام کے پاس انہیں عیسیٰ علیہ السلام کی خوشخبری دینے گئے تو الفاظ ہیں:

﴿فَارْسَلْنَا إِلَيْهَا رُوحَنَا فَتَمَثَّلَ لَهَا بَشَرًا سَوِيًّا﴾

[مریم ۱۹: ۱۷]

”ہم نے اس (مریم) کی طرف اپنا خاص فرشتہ بھیجا تو اس نے اس کے لیے ایک پورے انسان کی شکل اختیار کی۔“

مکمل قرآن مجید اور پورے ذخیرہ احادیث میں کہیں بھی رسول اکرم ﷺ کے لیے لفظ تمثیل استعمال نہیں کیا گیا۔ ثابت ہوا آپ ﷺ کا لبادہ بشری نہیں بلکہ آپ کی حقیقت بھی بشری ہے۔

(ثانیاً): بشری ضروریات سے مبرا ہونا: حضرت ابراہیم علیہ السلام کے پاس فرشتے جب انسانی شکل میں آئے تاکہ آپ کو بچے کی خوشخبری سنائیں

ایک اور مقام پر لکھا ہے: مسیح یسوع اگرچہ خدا کی صورت پر تھا۔ انسانوں کے مشابہ ہو گیا۔ [فلپیوں: ۲/۵-۸]

غور فرمائیں کہ کس طرح سیدنا عیسیٰ علیہ السلام کو انسانیت سے خارج کیا جا رہا ہے اور انہیں الوہی صفات کا حامل قرار دیا جا رہا ہے۔

اس نظریے کا اثر یہ پڑا کہ کھلے بندوں کہہ اٹھے

وہی جو مستوی عرش تھا خدا ہو کر
اتر پڑا مدینہ میں مصطفیٰ ہو کر

[اخبار الفقہ امرتسر بابت ماہ جنوری ۱۹۲۱ء بحوالہ رسالت و بشریت، مصنفہ میر ابراہیم سیالکوٹی، ص: ۱۶]

یہ نظریہ ایسے ہی نہیں امت محمدیہ میں داخل ہو گیا بلکہ اس کے متعلق نبی کریم ﷺ کی پیشین گوئی پہلے سے ہی موجود تھی فرمایا: ضرورتاً پہلے لوگوں کے نقش قدم پر چلو گے جیسے بالشت برابر ہوتی ہے۔ بالشت کے اور بازو برابر ہوتا ہے دوسرے بازو کے۔ یہاں تک کہ اگر ان میں سے کوئی گوئے سوراخ میں داخل ہوا ہوگا تو تم بھی ان کی پیروی کرو گے۔

صحابہ نے پوچھا یا رسول اللہ پہلے لوگوں سے مراد یہودی اور عیسائی ہیں تو آپ ﷺ نے فرمایا اور کون مراد ہے؟ [صحیح بخاری، کتاب الاعتصام بالکتاب والسنن باب قول النبی تبعن سنن من کان قبلكم، رقم: ۶۷۷۷]

یہ دلائل جب ان کے سامنے پیش کیے جاتے ہیں تو پکاراٹھتے ہیں کہ ہم رسول اکرم ﷺ کو نور سے پیدا شدہ مانتے ہیں ناکہ ذات الہی کا حصہ۔ اس قول میں کتنی صداقت ہے گزشتہ حوالوں سے واضح ہو چکا ہے بہر حال اگر نور سے پیدا شدہ مانتے ہیں تو صحیح مسلم کی حدیث سے ثابت ہوتا ہے کہ ایسی مخلوق کو فرشتہ کہتے ہیں ناکہ بشر۔

سیدہ عائشہ سے روایت ہے کہ رسول اکرم ﷺ نے فرمایا:

خُلِقَتِ الْمَلَائِكَةُ مِنْ نُورٍ وَخُلِقَ الْجَانُ مِنْ مَارِجٍ مِنْ نَارٍ وَخُلِقَ آدَمُ مِمَّا وَصَفَ لَكُمْ - [صحیح مسلم، کتاب الزہد باب فی احادیث متفرقة رقم: ۵۳۱۴]

”فرشتوں کو نور سے پیدا کیا گیا ہے اور جنوں کو شعلہ مارتی آگ سے اور آدم کو اس چیز سے پیدا کیا گیا جس کے متعلق تمہیں بیان کر دیا گیا (یعنی مٹی)۔“

تو سیدنا ابراہیم علیہ السلام دعا کے فوراً بعد بھنا ہوا پچھڑا ان کی خدمت میں لائے لیکن انہوں نے نہ کھایا۔ [دیکھیں سورۃ الذاریات: ۵۱/۴۴-۴۹] اور نبی کریم ﷺ کھانا بھی کھاتے، پانی پیتے اور دیگر بشری ضروریات پورا کیا کرتے تھے۔

ثابت ہوا آپ کا لبادہ بھی بشری تھا اور حقیقت بھی بشری تھی۔ اس بات کی تردید کے لیے یہ حضرات ہاروت اور ماروت کے متعلق جو کہ دو فرشتے تھے اور لوگوں کی آزمائش کے لیے ان کو بھیجا گیا تھا، بتاتے ہیں کہ انہوں نے شراب پی، بدکاری کی اور قتل بھی کیا تھا۔ ثابت ہوتا ہے کہ فرشتے انسانی صورت میں آ کر کھانی بھی سکتے ہیں۔

جواب: اس طرح کی باتوں کے متعلق یاد رکھیں یہ سب تفسیری اقوال ہیں۔ ان میں کوئی بات بھی رسول کریم ﷺ سے ثابت نہیں۔ لہذا قرآن کے مقابلہ میں ان کی پرکاشی کی بھی حیثیت نہیں۔

(ثالثاً): نبوت نہ ملنا، رشتہ داری وغیرہ کا نہ ہونا: نور سے پیدا ہونے والی مخلوق کے لیے اللہ تعالیٰ نے لفظ رسول تو استعمال کیا ہے مگر لفظ نبی صرف اور صرف بشر کا خاصہ قرار دیا۔ فرمایا:

﴿مَا كَانَ لِبَشَرٍ أَنْ يُؤْتِيَهُ اللَّهُ الْكِتَابَ وَالْحُكْمَ وَالنُّبُوَّةَ ثُمَّ يَقُولَ لِلنَّاسِ كُونُوا عِبَادًا لِي مِنْ دُونِ اللَّهِ وَلَكِنْ كُونُوا رَبَّيْنَ﴾ [آل عمران ۳: ۷۹]

”کسی بشر کا حق نہیں کہ اللہ اسے کتاب اور حکم اور نبوت دے پھر وہ لوگوں سے کہے کہ اللہ کو چھوڑ کر میرے بندے بن جاؤ اور لیکن رب والے بنو۔“

دوسرے مقام پر فرمایا:

﴿اللَّهُ يَصْطَفِي مِنَ الْمَلَائِكَةِ رُسُلًا وَمِنَ النَّاسِ ط إِنَّ اللَّهَ سَمِيعٌ بَصِيرٌ﴾ [الحج ۲۲: ۷۵]

”اللہ فرشتوں سے پیغام پہنچانے والے جانتا ہے اور لوگوں سے بھی بے شک اللہ سب کچھ سننے والا سب کچھ دیکھنے والا ہے۔“

معلوم ہوا لفظ رسول نوری مخلوق اور انسان ہر دو کے لیے ہے مگر نبوت کے لیے صرف اور صرف بشر اور انسان کو چنا گیا ہے۔

ثابت ہوا اگر آنحضرت ﷺ نور سے پیدا شدہ ہوتے تو آپ

کے لیے محض لفظ رسول ہی استعمال ہوتا جب کہ ایسا نہیں بلکہ آپ کو رسول اور نبی ہر دو صفات سے متصف قرار دیا گیا ہے۔

یہاں کوئی کہہ سکتا ہے کہ آنحضرت ﷺ کو رسول نور سے پیدا ہونے کی وجہ سے اور نبی بشری لبادہ اوڑھنے کی وجہ سے کہا گیا ہے تو اس کا جواب یوں ہوگا کہ دوسری آیت (سورۃ الحج) میں اللہ تعالیٰ نے لفظ رسول دو مخلوقوں کے لیے بولا ہے۔ ایک فرشتے (نور سے پیدا شدہ) دوم انسان اور قرآن ہی سے معلوم ہوتا ہے کہ رسول اکرم ﷺ نے فرشتہ ہونے کی نفی کی ہے۔ جیسا کہ سورۃ الانعام آیت: ۵۰، میں ہے اور باقی ایک ہی مخلوق (انسان) رہ جاتی ہے۔

ثابت ہوا آنحضرت ﷺ کو رسول اور نبی بشری حقیقت کی بناء پر کہا گیا ہے۔ اسی طرح حسب نسب اور رشتہ داری بشر کا ہی خاصہ ہے ناکہ نور سے پیدا شدہ مخلوق کا۔ فرمان باری تعالیٰ ہے:

﴿وَهُوَ الَّذِي خَلَقَ مِنَ الْمَاءِ بَشَرًا فَجَعَلَهُ نَسَبًا وَصِهْرًا ط﴾ [الفرقان ۲۵: ۵۴]

”اور (اللہ) وہی ذات ہے جس نے پانی سے بشر کو پیدا کیا پھر اسے (صاحب) خاندان اور سرسرا بنایا۔“

یہ دونوں سلسلے اللہ تعالیٰ نے بشروں کے لیے بیان فرمائے ہیں اور آنحضرت ﷺ کا حسب نسب، خاندان اور سرسرا بھی تھا۔ نتیجہ واضح ہے کہ آپ جنس بشر سے ہیں۔

ایک اور طریق سے بات سمجھیں۔ عیسیٰ علیہ السلام کے متعلق جب عیسائیوں سے بحث و مباحثہ ہوتا ہے تو سب مسلمان بشمول اس طاغفہ کے ایڑی چوٹی کا زور لگاتے ہیں کہ وہ انسان تھے۔ ابن اللہ یا الوہی صفات کے حامل نہیں تھے اور ایک بڑی دلیل یہ دی جاتی ہے کہ بائبل میں انہیں داؤد کا بیٹا، آدم کا بیٹا بلکہ باقاعدہ ان کا نسب نامہ لکھا ہوا ہے اور یہ چیزیں انسانوں کے لیے ہیں نہ کہ ابن اللہ کے لیے اور اللہ کے لیے۔ اور جب یہی دلیل ہم پیش کرتے ہیں کہ رسول کریم ﷺ کو ابراہیم علیہ السلام کا بیٹا، آدم علیہ السلام کا بیٹا، عبد اللہ کا بیٹا، کہا گیا ہے بلکہ باقاعدہ آپ کا نسب نامہ موجود ہے جس سے ثابت ہوتا ہے کہ آپ جنس بشر سے ہیں تو پھر ادھر ادھر دیکھنا شروع کر دیتے ہیں۔ [جاری ہے]

بیویوں کے باہمی تعلقات ①

ام عبد منیب

تعداد ازدواج کا پس منظر:

جب اسلام ظہور میں آیا تو اس وقت دنیا کے کسی بھی مذہب اور معاشرے میں عورتوں کی قدر و قیمت، نکاح کی حقیقی اور پائیدار صورت، عفت و عصمت کے تحفظ کی ضمانت نہیں تھی۔ ہندو عورت یا لڑکی کی جس عمر میں، جس شخص کے ساتھ جی چاہتا گرہ باندھ دیتے، عورت کی اپنی مرضی کی کوئی اہمیت نہیں تھی۔ باپ تاکید کرتے کہ جس گھر میں تمہاری ڈولی گئی اب وہاں سے تمہارا جنازہ ہی نکلے گا۔ طلاق کے تمام راستے مسدود تھے، بیوی ہونے کی صورت میں یا تو عورت بھی خاوند کے ساتھ زندہ جل جاتی یا پھر تمام عمر اسی کے نام پر گزار دیتی، دوسرے نکاح کا سوال ہی پیدا نہیں ہوتا تھا۔

خاوند کے تمام بھائیوں کی وہ مشترکہ بیوی سمجھی جاتی تھی۔ خاوند کسی من پسند عادات یا اوصاف کے شخص جیسے اوصاف والی اولاد حاصل کرنے کے لیے بیوی کو اس شخص سے ملاپ کی اجازت دیتا۔ عورت کا نہ جائیداد میں کوئی حصہ تھا نہ وہ کوئی اور مالی حقوق رکھتی تھی۔ مرد اپنے مملوکہ مال کی طرح عورت کو بیچ بھی سکتا تھا اور جوئے میں ہار بھی سکتا تھا۔

ایران میں ماں، بہن، بیوی کا کوئی امتیاز نہیں تھا۔ عورت ہر مرد کی مشترکہ جنسی میراث سمجھی جاتی تھی۔ بغیر کسی نکاح، مہر کی ادائیگی یا محرم رشتے کے حرمت کے جس مرد کو جو عورت اچھی لگتی وہ اس سے اپنی نفسانی خواہش پوری کر لیتا۔

عرب کے جاہلی معاشرے میں عورت کی کوئی حیثیت نہیں تھی۔ یتیم بچیوں سے ان کے چچا زاد وغیرہ خود نکاح کر لیتے تاکہ وراثت کا حصہ باہر نہ جائے اور وہ اس پر عورت کے ولی بن کر بدستور قابض رہیں۔ نیز اس بچی کا کہیں باہر نکاح کر دینے کی صورت میں کوئی ذمہ داری نہ اٹھانا

پڑے۔ وہ یتیم بچیوں سے نکاح کرتے تو ان کو مہر بھی ادا نہیں کرتے تھے، یوں وہ یتیم بچی عمر بھر اپنے وارثوں کے ظلم و ستم کا شکار رہتی۔
لا تعداد شادیاں کرنے اور لا تعداد طلاقیں دینے کا چلن عام تھا۔ مرد بیوی سے تعلقات قائم نہ کرنے کی قسم کھا لیتے اور بیوی کو طلاق دیتے نہ اسے بسا کر رکھتے۔

خاوند فوت ہو جاتا تو شوہر کے بیٹوں میں سے سب سے بڑے بیٹے کو یہ حق حاصل ہوتا کہ وہ اپنے باپ کی بیوی پر قبضہ کر لے۔ اگر عورت کو طلاق ہو جاتی یا وہ بیوہ ہو جاتی تو اس کے میکے یا سرال میں سے کوئی بھی اس کا بوجھ اٹھانے کو تیار نہ ہوتا۔ لہذا اسے اپنا شکم بھرنے یا سر چھپانے کے لیے مجبوراً پھر شادی کرنا پڑتی۔ بے سہارا عورت جس کے ہاتھ لگ جاتی وہ اسے لونڈی بنا کر بیچ کر دام کھرے کر لیتا اور عورت بے چاری بھیڑ بکری کی طرح کبھی کسی کی ملکیت ہوتی کبھی کسی کی مالک جسمانی خدمت کے علاوہ اپنی جنسی خواہش بھی بغیر کسی ضابطے کے اس سے پوری کرتا رہتا۔

بعض فاحشہ عورتیں اپنے گھروں پر جھنڈا لگاتیں جو اس بات کی علامت تھی کہ یہ عورت عصمت فروشی کا کام کرتی ہے۔ مرد چند نکلے یا مٹھی بھر جو دے کر عورت سے اپنا مطلب نکال لیتے۔ معاشرے کی اسی بے ضابطگی، جنسی انارکی اور عورت کی تذلیل کی وجہ سے بعض لوگ بچی کو پیدا ہوتے ہی دفن کر دیتے۔ گودن کرنے کی وجوہات میں یہ بھی تھی کہ یہ بچی والد پر معاشی بوجھ بنے گی اور کمائی میں اضافہ نہیں کرے گی۔

اسلام نے اس بے مہار معاشرے کو لگام دی۔ اسے حدود و قیود کا پابند بنایا اور خواتین کے کسی احتجاج یا اپنے حقوق کی بازیابی کے لیے کسی جلسے جلوس اور این جی اوز کے پر زور نعروں کے بغیر بڑی خاموشی اور

حکمت کے ساتھ عورت کی دادرسی کی اور بھیڑ بکریوں کی طرح عورتوں کی بھیڑ اپنے ہاں جمع کرنے کے بجائے نکاح کے شریفانہ طریقے، طلاق کے باضابطہ اصول، ایلاء کے قوانین، عورت کا وراثت میں سے حصہ، اس کی شخصی آزادی، اس کی رائے کی قدر و قیمت، حسن معاشرت اور حسن سلوک کا وہ پیمانہ عملی طور پر پیش کیا جس کی مثال کوئی معاشرہ پیش نہیں کر سکتا۔

تعدد ازدواج کی وجوہات:

ایک سے زائد بیویاں رکھنے کی کئی وجوہات ہو سکتی ہیں، مثلاً:

- ①..... عورت بانجھ ہے۔
 - ②..... بچے کم ہیں اور مرد مزید بچوں کی خواہش رکھتا ہے۔
 - ③..... صرف بیٹیاں ہیں بیٹا نہیں۔
 - ④..... بیوی کسی طویل المیعاد بیماری میں مبتلا ہے۔
 - ⑤..... بیوی سن یا س میں داخل ہو چکی ہے۔
 - ⑥..... بیوی قبول صورت نہیں، جھگڑالو ہے۔
 - ⑦..... باتونی ہے، سلیقہ شعار نہیں۔
 - ⑧..... دین سے رغبت کم ہے، تعلیم یافتہ نہیں۔
 - ⑨..... خاوند کے حقوق ادا کرنے میں تساہل برتی ہے۔
 - ⑩..... مرد کا مقصد کسی بے سہارا، بال بچے دار، بیوہ یا مطلقہ، بیمار یا پردہ بی عورت کو سہارا دینا ہے۔
 - ⑪..... کوئی عورت اچھی لگی، مرد اپنے نفس کے ہاتھوں مغلوب ہو گیا، اس نے گناہ سے بچنے کے لیے یہ حلال ذریعہ اختیار کر لیا۔
 - ⑫..... کسی خاندان سے تعلق مضبوط کرنا ہے۔
- مذکورہ تمام وجوہات ایک مسلمان کے لیے اپنی جگہ معقول ہیں پھر بھی بعض لوگ ان تمام وجوہات کو ماننے سے انکاری ہیں۔ ان کا کہنا ہے کہ اس طرح عیاشی کا دروازہ کھلے گا، مرد جب چاہے گانا نکاح رچالے گا اور جب چاہے کسی بیوی کو طلاق دے دے گا۔
- اس کا جواب یہ ہے کہ اللہ تعالیٰ نیتوں سے واقف ہے، جس نیت کے تحت کوئی کام کیا جاتا ہے اس سے وہ خوب واقف ہے۔ اگر وہ صرف عیاشی کے لیے نکاح کرتا اور طلاق دیتا ہے تو اس کا یہ عمل ناپسندیدہ اور لغو

کہلائے گا۔ لہذا اس نیت کے تحت نکاح کرنے پر اسے کوئی اجر نہیں ملے گا۔ جب کہ کسی ضرورت یا نیک نیتی کے تحت نکاح کیا جائے، گھر بسانے کے لیے اور نکاح کے فوائد یعنی عفت و عصمت کی حفاظت، بچوں کے حصول، عورت کے حقوق ادا کرنے یا کسی بے سہارا عورت کو سہارا دینے یا اس کی دل جوئی کے لیے تو یہ سب امور وہ ہیں جو نکاح کو ایک عبادت بنا دیتے ہیں۔ نیز نکاح ایک مسلسل عبادت ہے۔

دورِ حاضر میں جو لوگ مرد کے ایک سے زائد بیویاں رکھنے کو قابل اعتراض سمجھتے ہیں ان کو یہ بات بھی یاد رکھنا چاہیے کہ چاہے نکاح ایک ہی کیا جائے اگر اس میں بھی مندرجہ ذیل نیت کی یا عملی خرابیاں شامل ہو جائیں تو یہ نکاح کے شرعی مقاصد ہی کے منافی ہیں، مثلاً:

- ①..... جب جی چاہے طلاق دے دیں گے۔
 - ②..... صرف متعین مدت تک کے لیے نکاح کرنا۔
 - ③..... عورت کو مہر ادا کرنے کی نیت نہیں۔
 - ④..... نفقہ ادا کرنے کا ارادہ نہیں۔
 - ⑤..... عورت کو رہائش مہیا کرنے کا ارادہ نہیں۔
 - ⑥..... اولاد حاصل کرنے کی نیت نہیں۔
 - ⑦..... بچوں کے اخراجات اٹھانے کی نیت نہیں۔
 - ⑧..... عورت کو لونڈی کی طرح دبا کر رکھنے کا خیال ہے۔
 - ⑨..... مقصد بیوی کی کمائی سے فائدہ اٹھانا ہے۔
 - ⑩..... گرین کارڈ حاصل کرنے کی نیت ہے۔
- دورِ حاضر میں نیت کی مذکورہ خرابیاں نکاح میں اکثر دیکھنے میں آ رہی ہیں۔ جب کہ دوسرے، تیسرے یا چوتھے نکاح میں نیت کی جس دروازہ قعیش کے کھلنے کی خرابی نیت کو اعتراض کرنے والے حضرت ابھار رہے ہیں وہ ان پیش کی گئی تمام خرابیوں سے ہلکی خرابی ہے۔
- جو لوگ ایک بیوی پر اکتفا کرنے اور اسی کے مطابق قانون سازی کرنے کو پسند کرتے ہیں انہیں اس بات کا خیال بھی رکھنا چاہیے کہ اسلام مندرجہ ذیل امور و حرکات میں سے کسی ایک کو بھی مرد یا عورت، شادی شدہ ہو یا کنوارا کسی کے لیے بھی جائز قرار نہیں دیتا۔
- ①..... مرد یا عورت کا اپنی بیوی یا اپنے مرد کے علاوہ کسی

دوسرے نامحرم کو نظر جما کر دیکھنا۔

①.....نامحرم کی شکل و صورت کو تصور میں لانا یا اس کی چال ڈھال، گفتگو، لباس اور حلیے سے لطف اندوز ہونا۔

②.....کسی اجنبی کے لباس، بالوں کے اسٹائل یا زیور کو تعریفی نظروں سے دیکھنا۔

③.....اجنبی مردوں یا عورتوں میں بیٹھ کر ان سے گپ شپ کرنا، ان کے ہمراہ کھانا کھانا یا باہم سیر و تفریح اور سفر پر جانا۔

④.....اجنبی مرد یا عورت کو تحائف لینا دینا۔

⑤.....اجنبی عورتوں کے ساتھ مل کر دفتر میں بیٹھنا، کام کرنا، باہم اکثر و بیشتر بالمشافہ رابطہ رکھنا۔

⑥.....اجنبی مرد و عورت کا کسی جگہ تنہا یک جا ہونا۔
غور کیجیے! جن معاشروں میں ایک بیوی کا رواج ہے وہاں یہ تمام صورتیں اجنبی مرد اور عورت کے درمیان موجود ہیں۔ مغرب میں حرامی بچوں کا سبب اسلامی طریق نکاح اور ستر و حجاب کو نظر انداز کرنے ہی کا تو نتیجہ ہے۔ وہاں نکاح تو ایک عورت سے ہوتا ہے لیکن عملی طور پر ہزار عورتوں کے ساتھ تعلق رکھنے پر کوئی پابندی نہیں بلکہ یہ معاشرے کی ایک عام روایت ہے اور اب نوبت یہاں تک پہنچ چکی ہے کہ جو مرد یا عورت اپنا دوست نہ چنے اسے بیمار یا نفسیاتی مریض تصور کیا جاتا ہے۔

اسلام صرف ایک، دو، تین یا چار نکاحی عورتوں کے لیے ہی یہ فرمان جاری کرتا ہے کہ مردان سے ہی گفتگو، نظر، باہم خورد و نوش، باہم گپ شپ، تحائف کا لین دین، تنہائی و خلوت یا حلیے اور لباس سے لطف اندوز ہو۔ دنیا کی باقی تمام نامحرم عورتوں کے ساتھ اس کا ان میں سے ایک انداز اپنانا بھی ناجائز کے ذیل میں آتا ہے۔

اسلام اپنی جائز بیوی کے علاوہ دنیا کی کسی بھی نامحرم عورت کو نظر اٹھا کر دیکھنے کی اجازت نہیں دیتا، باقی امور تو بہت دور کی بات ہے۔ صرف ایک بیوی کے قانون کی صورت یہ امکان سو فیصد ہوتا ہے کہ مرد پہلی بیوی کو طلاق دے کر نیا نکاح کر لے۔ اس صورت میں پہلی بیوی کا کیا حشر ہوگا ذرا تصور میں لائیے!

⑦.....بچوں کا مستقبل تباہ ہو جائے گا وہ ماں یا باپ کسی ایک

سے محروم ہو جائیں گے۔

⑧.....عورت بے سہارا ہو جائے گی اور اسے ننھے سے سہارا تلاش کرنے کے لیے مختلف مشکلات اور تکلیفات سے گزرنا پڑے گا۔

⑨.....جس عیب کی بنا پر اسے طلاق دی گئی ہے اگر وہ اتنا سنگین اور نمایاں ہو کہ کوئی بھی اس سے نکاح کرنے کے لیے تیار نہ ہو۔ مثلاً بیمار ہے، بوڑھی ہے، بانجھ ہے، قبول صورت نہیں، مال دار نہیں تو وہ بے سہارا ہو جائے گی۔

⑩.....اکثر برادر یوں میں طلاق عورت کے لیے ایک عیب تصور کیا جاتا ہے۔ لہذا اس کا دوسرا نکاح ہی مشکل سے ہوگا۔

⑪.....مرد پہلی بیوی کو طلاق دینے بغیر نیا نکاح نہیں کر سکتا۔ لہذا وہ نئی بیوی پسند آتے ہی پہلی بیوی کو طلاق دے دے گا۔ یوں عورت کے ہمیشہ کے لیے بے گھر اور بے سہارا ہونے کی بجائے کیا یہ بہتر نہیں کہ وہ مرد کی دوسری بیوی کا وجود برداشت کر لے۔

⑫.....بعض عورتیں ایسی بھی ہیں کہ مرد کو اپنی پہلی بیوی سے بھی دلی رغبت ہوتی ہے۔ اس کی کسی خوبی کی بنا پر وہ اسے کھونا نہیں چاہتا۔ بعض صورتوں میں مرد پر خاندانی دباؤ ہوتا ہے کہ وہ کسی دوسری عورت سے نکاح کر لے لیکن وہ پہلی بیوی کو طلاق نہیں دینا چاہتا یا پہلی بیوی خود اس کے پاس رہنے کو ترجیح دے رہی ہو۔ اس صورت میں مرد پر یہ ظلم ہوگا کہ اسے قانون مجبور کرے کہ وہ پہلی بیوی کو چھوڑ کر ہی دوسری بیوی کرے۔

ہر مرد اور عورت میں خوبیاں بھی ہوتی ہیں اور خامیاں بھی۔ اسلام یہ ترغیب دیتا ہے کہ میاں بیوی ایک دوسرے کی خامیاں خندہ پیشانی سے برداشت کریں اور ایک دوسرے کی خوبیوں کو پیش نظر رکھیں۔ باہم محبت، وفا اور اخلاص کے ساتھ زندگی گزاریں۔ اگر کبھی دلی رغبت نہ بھی رہے تو بھی ایک دوسرے کے حقوق بہر صورت ادا کریں۔ باہم مفاہمت کی امکانی حد تک کوئی نہ کوئی صورت پیدا کرنے کی کوشش کریں۔

حق طلاق یا حق خلع اس وقت استعمال کرنے کی اجازت ہے جب میاں بیوی یہ محسوس کریں کہ اب نباہ کے تمام راستے بند ہو چکے ہیں۔ ایک متقی مسلمان طلاق کو عیاشی کا ذریعہ نہیں بنا سکتا۔ لہذا اس کے

اطاعت کرے، اسے جنت میں حورِ عین عطا کی جائیں گی۔ نیز ان کی تعداد پر کوئی پابندی نہیں ہوگی۔ [جاری ہے]



اطلاع عام

ہم جنوبی پنجاب سے متعلقہ افراد اہل حدیث کی خدمات اہل حدیث کے عنوان سے ایک کتاب ترتیب دینا چاہتے ہیں۔ اس کتاب میں جنوبی پنجاب کے حال و ماضی کے علماء، خطباء، اساتذہ، وکلاء و ہر طبقہ زندگی سے احباب اہل حدیث کی دی گئی خدمات کا تذکرہ شامل ہوگا۔ اس کتاب میں ایک ڈائیکٹری بھی درج کی جائے گی۔

احباب و قارئین اس سلسلے میں ہمارے ساتھ تعاون فرمائیں اور اپنے اپنے علاقے سے اہل حدیث کی خدمات کے بارے میں مطلع کریں۔ نیز جنوبی پنجاب کی مساجد، مدارس اور پتے بھی ارسال کریں، جزاکم اللہ تعالیٰ

[عبدالرحیم اظہر c/o ماسٹر محمد امین چانڈیہ، محلہ نظام آباد بیرون بلاک 46 کنگن روڈ ڈیرہ غازی خان، فون نمبر 0321-6793852]

لیے یہ گنجائش ہے کہ وہ چار کی تعداد تک بیویاں کر کے طلاق سے بھی بچا رہے اور اپنی بیوی کی کسی ایک ضرورت یا زیادہ ضرورتوں کو پورا کرنے کی ذمہ داری اٹھائے رکھے۔

طبعی ضرورت:

اللہ تعالیٰ نے مرد کی فطرت میں عورت کی خواہش رکھی ہے۔ فرمان ہے:

﴿زَيْنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ﴾

[آل عمران ۴: ۱۴]

”لوگوں کے نفس کو خواہشات مرغوب کر دی گئی ہیں جیسے عورتیں اور بیٹے۔“

لہذا مرد کا ایک سے زیادہ عورتوں کی طرف راغب ہونا اس کی فطرت میں ہے۔ دنیا میں اللہ تعالیٰ نے اس کی اس فطری خواہش کو ایک وقت میں چار بیویوں کی اجازت میں مقید کر دیا ہے جو مرد اللہ کے تقویٰ کے پیش نظر اس حد ہی میں اپنے آپ کو پابند رکھے، احکام الہی کی

انصاف ٹریولز اینڈ ٹورز

15.LG بیسمنٹ ہل ویو آرکیڈ

شملہ پہاڑی 5 ڈیوس روڈ لاہور۔

042-36373328, 042-36293129

مفید اور مضر کا ٹھیک ٹھیک علم کیونکر حاصل ہوتا ہے

مولانا قاضی عبدالرحیم صاحب

میں سے ہر ایک نے اپنے علم و قدرت کی آخری حد تک کوشش کی۔ لیکن ہوا وہی کچھ جو کہ ان قوموں اور حکومتوں کی خلاف مرضی تھا۔ جب انسان کے اجتماعی علم و قدرت کی مساعی کی یہ حالت ہے تو انفرادی علم و طاقت پر کیسا اعتماد؟ آخر وہ کون سے مادی اسباب تھے جو ان قوموں اور حکومتوں کے پاس نہ تھے۔ سب کچھ تھا لیکن ایک چیز نہیں تھی جس پر ان تمام مادی اسباب کی قوتوں اور آثار کا مدار ہے، اور وہ ہے اللہ تعالیٰ کی نصرت و اعانت جس کے آگے دنیا کے سارے انفرادی اور اجتماعی مادی اسباب بے حقیقت ہیں۔ لیکن غیر مسلم اذہان و افکار ان اسباب کے خلاف منشاء نتائج کو اسباب کی کمی اور کوتاہی پر حمل کر کے مطمئن ہو جاتے ہیں اور ان کی نظر بصیرت اسباب کے اس ضعف کی وجوہات کی طرف نہیں بڑھتی۔

صدق اللہ تعالیٰ: وَمَا أَوْتِیْتُمْ مِنَ الْعِلْمِ إِلَّا قَلِیْلًا - انسانوں! تمہیں بہت تھوڑا علم دیا گیا ہے۔

حقیقت یہ ہے کہ عالم دنیا میں اللہ تعالیٰ نے ہر کام کی تکمیل کے لیے دو قسم کے اسباب مہیا کر رکھے ہیں۔ ایک قسم پر انسان کو پوری دسترس اور اختیار حاصل ہے۔ وہ جس طرح بھی چاہے ان کو استعمال کر سکتا ہے اور ان میں دخل دے سکتا ہے۔ ان کے اثرات اور نتائج کا انسان کو علم ہے اور وہ ان کے استعمال سے ان کے نتائج کو حاصل کرتا رہتا ہے۔

لیکن اسباب کی دوسری قسم پر انسان کو کوئی قدرت اور اختیار حاصل نہیں نہ انسان کا علم ان پر محیط ہے اور نہ اس کی قدرت و ارادہ کو ان کے استعمال و اثر میں کچھ دخل ہے۔ اسباب کی یہ قسم پہلی قسم پر حاوی اور حاکم ہے۔ انسانی علم و قدرت صرف پہلی قسم تک محدود ہے۔ دوسری قسم کے اسباب کی باگ ڈور اس مالک کے ہاتھ میں ہے جو اس دنیا کا مدبر

انسان یہ کیسے معلوم کر سکتا ہے کہ کون سا کام یا کون سی چیز میرے لیے یقیناً مفید یا واقعی مضر ہے یا فلاں کام کو کس طریق پر انجام دینا یا فلاں چیز کو کس طرح پر استعمال کرنا چاہیے۔ تاکہ اس سے غرض مطلوب یقیناً حاصل ہو اور اس میں تخلف کا شبہ باقی نہ رہے۔

ہم دیکھتے ہیں کہ مختلف اشخاص، جماعتیں، قومیں اور حکومتیں اپنے علوم، تجربات اور حاصل کردہ نتائج کی بناء پر اپنے انفرادی اور اجتماعی امور میں پورے غور و فکر اور مشوروں کے بعد مختلف کاموں کے کرنے یا نہ کرنے اور کئی چیزوں کے حاصل یا ترک کرنے کا فیصلہ کرتی ہیں۔ ان کاموں کی انجام دہی اور ان اشیاء کی تحصیل یا ترک کے لیے ہر قسم کی تجاویز، طریقے اور فیصلے پوری سوچ بچار سے طے کرتی ہیں۔

اسباب کی فراہمی، ان کی توخیر، ترتیب، ان کے استعمال اور حفاظت میں ذرہ بھر کوتاہی گوارا نہیں کرتیں۔ لیکن اس تمام محنت اور خرچ کے نتائج ٹھیک برآء نہیں ہوتے۔ کبھی حسب منشاء نتیجہ نکلتا ہے، کبھی بالکل برعکس، کبھی نا تمام اور ناقص اور کبھی سب کچھ رائیگاں اور بے سود جاتا ہے۔ نتیجہ کچھ بھی نہیں نکلتا۔

جرمن قوم کے علماء، فلاسفوں، مدبروں اور ہٹلر نے اپنی قوم کی بہتری، ترقی اور حفاظت میں کون سی کمی باقی چھوڑی؟ جاپان کی سلطنت اور اس کی قوم کے اہل علم و تجربہ اور مدبرین نے اپنی حفاظت، بہبودی اور کامیابی کے لیے کیا کچھ نہیں کیا؟ اور تو اور انگریز جیسی دور اندیش سمجھ دار، محتاط قوم اور برطانیہ جیسی مدبر اور سیاست دان، بے مثال شان و شوکت اور بے نظیر اسباب و ذرائع کی مالک حکومت نے اپنی سابقہ پوزیشن قائم رکھنے کے لیے کیا کچھ نہیں کیا؟ ان حکومتوں کے علوم و فنون، عقلیں، تجربے، اسباب و ذرائع، مشورے، تجویزیں اور کوششیں کیا ہوئیں؟ ان

اور منظم ہے اور جس نے ان اسباب کو نظام عالم کے قیام و استحکام کا ذریعہ بنا رکھا ہے۔ اگر ان اسباب میں انسان کا کچھ دخل ہوتا تو اس دنیا کا نظام لچہ بھر بھی قائم نہ رہتا۔

اس امر کی حقیقت زراعت میں دیکھو۔ زمین میں ہل چلانا، اسے نرم اور باریک کرنا، بیج ڈالنا، ضرورت کے مطابق پانی دینا اور اس کی حفاظت غور پر داخت سب کچھ انسان کے علم اور قدرت میں ہے۔ لیکن زمین کا بیج اگانا، نرم و نازک پودے کا زمین سے غذا حاصل کرنا، پودے کی نشوونما، پتے، پھول اور پھل لانا، گرمی کا اس پھل کو پکانا اور آخر تک ہر قسم کی آفات سے محفوظ رہنا ان امور میں انسان کا علم اور قدرت بالکل قاصر اور بے بس ہیں۔ ظالم اور جاہل انسان پہلی قسم کے اسباب کو ہی اپنا بلجا و ماویٰ اور اس مادی دنیا کا منتہائی کمال یقین کر کے صرف ان پر ہی اعتماد کر لیتا ہے۔ دوسری قسم کے اسباب اور ان اسباب کے خالق، اس دنیا کے مدبر اور منظم کی طرف ان کی توجہ منعطف نہیں ہوتی۔ لیکن انسان کو دوسری قسم کے اسباب اور ان کے مالک و مدبر کی طرف توجہ دلاتا ہے۔

اگر انسان کو اسی حالت میں چھوڑ دیا جاتا اور اسے یقینی مفید اور یقینی مضر سے آگاہ نہ کیا جاتا تو ظاہر ہے کہ اس کا انجام اس کے لیے بجز خسارہ اور تباہی کے کچھ بھی نہ ہوتا۔ انسان تو جہول اور ضعیف ہے:

﴿انہ کان ظلوما جهولا﴾

جہول مبالغے کا صیغہ ہے۔ دوسری جگہ فرمایا:

﴿خلق الانسان ضعيفا﴾

ضعف انسان کی خلقت میں ہے۔

انسان کے لیے یقینی مفید اور مضر کا علم صرف اسی ذات کامل الصفات کو ہو سکتا ہے جس نے انسان کو بنایا۔ اس میں قوتیں اور اعضاء پیدا کیے۔ اس میں ایک خاص فطرت، جذبات، خواہشات، ضروریات اور حاجتیں پیدا کیں۔ جس نے نوع انسانی بلکہ ہر فرد کی پیدائش سے پہلے ہی اس کے فطری تقاضوں کے مطابق اس عالم دنیا میں اس کے لیے ہر قسم کے سامان پیدا کر دیئے۔ جس جس چیز کی نوع یا فرد کو ضرورت پڑتی

ہے۔ قدرت نے پہلے سے پیدا کر رکھی ہے عورت اور مرد میں صنفی ضروریات پورا کرنے کے اسباب، اسباب خورد و نوش کے لیے بادل و بارش، آب رسانی اور نباتات و حیوانات کی پیدائش کے سلسلے۔ پھر انسان کی راحت و آرام کے لیے بری اور بحری سفر اور بار برداری کے ذرائع ہوا۔ آگ، پانی، مٹی، سورج کی حرارت اور روشنی وغیرہ جس طرف بھی دیکھو۔ انسان کے خادم اسباب حاضر نظر آئیں گے۔ جس مالک کی نظر رحمت نے انسان کو اس قدر خدمت گزار دیئے اور ان سے خدمت لینے کے لیے عقل جیسی امتیازی نعمت عطا فرمائی۔ فی الحقیقت وہی انسان کے لیے حقیقی اور یقینی مفید یا مضر کو بھی جانتا ہے۔ انسان کی فطرت، جہالت، ضعف اور اس مالک الملک کی ربوبیت، رحمت اور اتمام نعمت اس امر کے مقتضی ہیں کہ وہ مالک اس انسان کو اس کے یقینی نافع اور حقیقی ضار سے آگاہ فرمائے۔ انبیاء و رسل کے بھیجنے، مختلف وقتوں میں متعدد کتابیں اتارنے اور مذاہب کی تعلیم دینے کا اصل مقصد یہی ہے۔

معلوم ہوا کہ مفید اور مضر معلوم کرنے کا یقینی ذریعہ صرف ایک ہی ہے۔ اللہ تعالیٰ کی کتابیں اور اس کے رسولوں کی تعلیم، لیکن رسول کریم ﷺ اور قرآن کریم سے پہلے کی کتابیں اور سابق انبیاء کی تعلیم چونکہ عجمی (گوئی) زبانوں میں تھیں۔ اس لیے وہ اپنے مفہوم کے ادا میں درجہ کمال پر اور حفظ و بقا میں مرتبہ انتہا تک نہ پہنچ سکیں۔ اور چونکہ اُس وقت تک انسانیت بھی اپنے کمال کے مرتبہ تک نہیں پہنچی تھی۔ اس لیے ان کتابوں اور تعلیم کی تکمیل ضروری بھی نہ تھی۔

اس کا نتیجہ یہ ہوا کہ وہ کتابیں، تعلیم اور زبانیں، سب کی سب، تبدیلی زمانہ اور ترقی انسانیت کا پورا پورا ساتھ نہ دے سکیں اور محرف و متغیر ہو گئیں۔ یہاں تک کہ اب یہ بھی یقین کے ساتھ نہیں کہا جاسکتا کہ وہ کس زبان میں نازل ہوئی تھیں۔ لیکن جب انسانیت درجہ کمال پر پہنچ گئی اور عربی زبان نے بھی اپنی فصاحت و بلاغت اور دوسری بے انتہا خوبیوں کے ساتھ کمال کا مرتبہ حاصل کر لیا تو حکمت الہیہ نے وہی کتابیں، باضافہ ہدایات زائدہ و ضروریہ قرآن کریم اور اسوۂ محمدیہ کی

اس کے بعد دوسری نعمتیں ذکر فرمائیں۔ یہی وجہ ہے کہ اکمالِ دین اسلام کو نوع انسانی کے لیے اتمامِ نعمت ٹھہرایا۔ ارشاد ہے:

﴿اليوم اكملت لكم دينكم واتممت عليكم نعمتي﴾

ورضيت لكم الاسلام ديناً ﴿[المائدة: ۳]

”آج کے دن تمہارے لیے تمہارے دین کو مکمل کر دیا اور اپنی نعمت کا اتمام کر دیا اور تمہارے لیے دین اسلام پسند کر لیا۔“

یہی وجہ ہے کہ قیامت تک قرآن کریم کی حفاظت کو اپنے ذمہ لیا اور یہی وجہ ہے کہ قرآن و اسلام کے بغیر دنیا میں اللہ تعالیٰ کوئی دوسرا دین یا کتاب قبول اور منظور نہیں۔ فرمایا:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي

الْآخِرَةِ مِنَ الْخَاسِرِينَ﴾ [آل عمران: ۸۵]

”جس نے بھی اسلام کے سوا کوئی اور دین اختیار کیا وہ دین قبول نہیں کیا جائے گا اور انجام کار وہ خسارہ پائے گا۔“

اور یہی وجہ ہے کہ قرآن کریم اور رسول کریم کے بعد کسی دوسرے نبی اور کسی دوسری کتاب کی ضرورت باقی نہیں رہی۔ لیکن حیف ہے آج کے مسلمانوں پر کہ وہ جانتے، دیکھتے اور سنتے ہوئے قرآن اور اسوۂ نبی کو چھوڑ کر یورپین اقوام اور یہود و نصاریٰ جیسے گمراہ فرقوں کے پیچھے دوڑنا اپنا کمال سمجھتا ہے اور قرآن جیسی نعمت کو اپنے لیے غیر کافی یقین کرتا ہے، انا للہ وانا الیہ راجعون۔

اب اگر ایسا مسلمان جو یقینی مفید اور مضر میں تمیز تک نہیں کر سکتا، یا نہیں کرنا چاہتا وہ اگر تباہ نہ ہو تو اور کیا ہو۔ خود ہلاکت اور ضرر کے طالب کو اللہ تعالیٰ امن اور آرام کیسے عطا فرمائے۔

﴿ذلك بما قدمت يدك وان ليس بظلام للعبيد﴾

”یہ تمہارے ہاتھوں کی کمال ہے۔ اللہ اپنے بندوں پر ظلم نہیں

کرتا۔“ [الحج: ۱۰]

عافانا اللہ

❀.....❀.....❀

صورت میں نازل فرما دیں اور وہی انبیاء سابقہ کی تعلیم بہتر اور مکمل اور محفوظ تر حالت میں تا قیام قیامت دنیا میں باقی رکھنے کا انتظام کر دیا۔ یہاں تک کہ یہ نظام شمسِ تباہ و برباد ہونے تک۔

قرآن کریم اور رسول اللہ ﷺ کی تعلیم نابود نہیں ہو سکتی۔ اس لیے اب صحیح ہدایت و راہنمائی اور یقینی مفید و مضر معلوم کرنے کا دنیا میں ایک اور صرف ایک ہی ذریعہ ہے۔ یعنی قرآن کریم اور اسوۂ محمدیہ ﷺ۔ یہی وجہ ہے کہ اس وقت دنیا میں دین اسلام کے سوا کوئی بھی دین یا مذہب کامیابی کا یقینی کفیل اور نجات کا قطعی ضامن نہیں پایا جاتا۔ اور یہ قطعی فیصلہ کر دیا گیا ہے:

﴿وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي

الْآخِرَةِ مِنَ الْخَاسِرِينَ﴾ [آل عمران: ۸۵]

”جو کوئی اسلام کے علاوہ کسی اور دین کو چاہے گا وہ اس سے قبول نہیں کیا جائے گا اور (ایسا کرنے والا) آخرت میں خسارہ پانے والوں میں سے ہوگا۔“

انسانی فطرت، انسانی عقل، واقعات عالم اور ان سے حاصل کردہ تجربے اور نتیجے اگرچہ معتد بہ حد تک مفید اور مضر معلوم کرنے میں انسان کی رہنمائی کرتے ہیں۔ تاہم ان کی راہنمائی یقینی صحیح نہیں۔ اس لیے کہ یہ چیزیں انسانی جذبات، اغراض، ضروریات اور ماحول سے متاثر ہو کر عموماً تبدیل اور فاسد ہو جاتی ہیں۔

علاوہ ازیں ان چیزوں کی موجودگی میں بھی انسانی علم کا منتہا یہ ہے کہ اسے اپنی آج کی شام اور صبح کا بھی علم نہیں کہ کیسے گزرے گی۔ پھر وہ آئندہ کے لیے اپنے معاملات کے متعلق یقینی علم کیسے حاصل کر سکتا ہے۔ یہی وجہ ہے کہ قرآن کریم نے تعلیم قرآن کو انسان کے لیے سب سے بڑی رحمت اور احسان قرار دیا۔ بلکہ انسان کو انسان بنانے، تقریر اور تحریر کی قوت بخشنے، سورج، چاند وغیرہ کائنات ارضی و سماوی کو انسان کا خادم بنانے سے بھی بڑھ کر فرمایا:

﴿الرحمن ۝ علم القرآن﴾ [الرحمن: ۲۰۱]

”رحمن نے سکھایا قرآن۔“

میسج (SMS) کی ضرورت اور طریقہ استعمال

عبدالقادیر رحمانی (مدرس جامعہ شمس العلوم المحدثیہ اہل حدیث، بدین)

لگ جاتے۔ لیکن وہ اس ذمہ داری کو اپنے دل سے نبھاتا۔ اور اس کو ایک قاصد کی حیثیت حاصل ہوتی تھی جس کی قدر دانی ہر قوم پر لازم تھی۔ رسول اکرم ﷺ کے پاس مسلمینہ کذاب کے دو قاصد آئے اور انہوں نے آپ کی گستاخی بھی کی۔ لیکن آپ ﷺ نے فرمایا: خدا کی قسم! اگر یہ نہ ہوتا کہ قاصد قتل نہیں کیے جاتے تو میں تم دونوں کی گردن مار دیتا۔

[سنن ابی داؤد، کتاب الجہاد، باب فی الرسل: ۲۳/۲]

اس کے بعد خط و کتابت کے لیے ڈاکخانہ کی ضرورت پڑی۔ خطوط و رسائل کو پہنچانے کے لیے ڈاک کے مقرر کردیئے گئے۔ اگر کسی کو معلوم ہو جائے کہیں سے میرا خط آ رہا ہے تو معلوم نہیں کتنی شدت سے اس کا انتظار کرتا۔ عام دیہاتی ماحول میں کسی دور رہنے والے شخص کے خط پہنچنے پر سرگھر انہ خوشی میں مہک جاتا اور کبھی کبھی تو کئی دفعہ اس خط کو پڑھنے کی محفلیں لگ جاتیں لیکن دنیا نے جب سے ترقی کی منزلیں طے کیں تو خط و کتابت نے بھی اپنی تیز رفتاری میں سبقت کی۔ TCS، MCS وغیرہ کے ذریعے اور زیادہ سہولت میسر ہو گئی۔ جوں جوں دنیا جدید سہولیات کے ذریعے آگے بڑھنے لگی تو خط و کتابت نے بھی عام لفافوں کی اہمیت کو گرا کر موبائل سسٹم کے ذریعے میسج (SMS) کے انداز میں جدت اپنائی۔ اور یقیناً یہ ایک لحاظ سے عظیم نعمت بھی ہے کہ کئی دنوں کے بعد ملنے والی خبر چند لمحوں میں معلوم ہو جاتی ہے۔

رسول اکرم ﷺ اور نامہائے مبارکہ:

خطوط و رسائل کو دین اسلام کی اشاعت میں ایک اہم جزو قرار دیا جائے تو بات لغو نہیں ہوگی۔

حدیبیہ کی صلح سے کس قدر اطمینان نصیب ہوا تو وقت آیا کہ اسلام

انسان فطرتاً اپنے ہم طبیعت اور ہم خیال کے عادت و اطوار سے مانوس ہوتا ہے۔ ایک دوسرے کا ادب و احترام اور لطف و محبت کے پہلو کو ملحوظ رکھنا باہم محبت اور مروت بڑھانا، سلام کرنا، شکریہ ادا کرنا، ایک دوسرے کو نیک دعائیں دینا، اچھی بات کہنا اور سمجھانا یہ سب فطرت سلیم کا تقاضا ہے۔ یہی وجہ ہے کہ لفظ انس کے ایک معنی مخلص دوست بھی ہے۔ کیوں کہ انسان طبعاً شریفانہ جذبات کا ممنون ہوتا ہے اور اپنے دوست سے بھی انہی خدمات کو برقرار رکھنے کا متمنی ہوتا ہے۔

ان کی خبر گیری، حال پوچھنا اس کے متعلق معلومات رکھنے میں ہمہ وقت مشغول رہتا ہے اور یہ کوئی عمل قبیح نہیں، بلکہ اخوت انسانی اور آداب اسلامی میں شامل ہے۔

ذرائع تعلقات:

یقیناً ہر دور کا ماحول، معاشرہ، معاملات، عادت و اطوار یکساں نہیں۔ ہر دور کی اپنی ثقافت ہے۔ اسی طرح ایک دوسرے سے تعلقات قائم رکھنے اور خبر گیری کے مختلف ذرائع ہیں۔ چوں کہ جناب داؤد اور سلیمان علیہما السلام نبی تھے اور ان کو پرندوں کی زبان سکھائی گئی تھی تو ملک سب کی خبر گیری کے لیے ہد ہد نے اس عمل کو سرانجام دیا۔

حضرت مریم علیہا السلام اور جناب ابراہیم علیہ السلام کو فرشتوں کے ذریعے اولاد کی خوشخبری دی گئی۔ علی ہذا القیاس۔ ہر دور کا اپنا تقاضا ہے۔

خطوط اور رسائل:

ایک دوسرے کا حال پوچھنے اور تعلقات کو برقرار رکھنے میں خطوط و رسائل کی لمبی سی تاریخ ہے۔ کسی دور میں ایک گھوڑ سوار ایک پیغام کو لے کر دوسرے ملک، علاقہ کی طرف جاتا، تو اس کو کئی دن ہفتے اور مہینے بھی

کا پیام تمام دنیا کے کانوں میں پہنچایا جائے۔ اس بنا پر آپ ﷺ نے اپنے ساتھیوں میں سے چند ہوشیار مسلمانوں کو چنا اور ان کو دعوت اسلام کے خط دے کر آس پاس کے رئیسوں اور بادشاہوں کے پاس بھیجا۔ عرب کے رئیسوں کو چھوڑ کر عرب سے ملی ہوئی بادشاہتیں یہ تھیں: حبشہ، ایران، روم اور مصر، قیصر روم شہنشاہ، عجم، عزیز مصر اور رؤسائے عرب کے نام دعوت اسلام کے خطوط ارسال فرمائے جو لوگ خط لے کر گئے اور جن کے نام لے کر گئے، ان کی تفصیل یہ ہے:

حضرت وحید کلی رضی اللہ عنہ قیصر روم کے نام

حضرت عبداللہ بن حذافہ خسرو پرویز کجکلاہ ایران کے نام

حضرت حاطب بن ابی بلتعہ عزیز مصر کے نام

حضرت عمرو بن امیہ نجاشی، بادشاہ حبش

حضرت سلیط بن عمر رؤسائے یمامہ

حضرت شجاع بن وہب الاسدی رئیس حدود شام وغیرہ

تاجداروں کو خطوط لکھتے ہوئے حضور ﷺ نے ایک طرف مروجہ آداب کا اہتمام کیا۔ یعنی بطور خاص مہر کرنے کے لیے انگوٹھی بنوائی اور اس میں محمد رسول اللہ ﷺ کے الفاظ کندہ کرائے۔ دوسری طرف اپنا ایک خاص اسلوب ونج پیدا کیا۔ ہر خط کا آغاز خدائے رحمن ورحیم کے نام سیفر مایا۔ پھر مرسل کی حیثیت سے اپنا نام لکھوایا۔ پھر مکتوب الیہ کا نام پھر کم سے کم اور انتہائی مختاط اور سچے تلے الفاظ میں مدعا بیان فرمایا۔

اس دور کے لحاظ سے جو سفارتی زبان آپ نے خطوط کے لیے استعمال کی وہ حضور ﷺ کی ذہنی برتری کو ہمارے سامنے واضح کر کے آج بھی حیران کر دینے والی ہے۔ مثلاً کمال ایجاز کے ساتھ یہ الفاظ: سلم تسلیم، یا اس طرح فعلیک اثم المجوس وغیرہ۔

علاوہ ازیں جن دوسرے چھوٹے والیوں تک دعوت بھیجی گئی ان میں سے فروتہ بن عمرو رومی سلطنت کا گورنر تھا۔ جس نے اسلام قبول کر کے نہ صرف عہد و جاہ پر لات ماری بلکہ جان بھی شہادت حق میں لگا دی۔

دوسرا نجد کا حکمران ثمامہ تھا جو سن ۶ ہجری میں مسلمان ہوا۔

تیسرا جبلہ غسانی جو سن ۷ ہجری میں مسلمان ہوا۔
چوتھا دومہ الجندل کا حاکم اکیدر بھی مسلمان ہوا۔

پانچواں ذوالکلاح حمیری جو قبیلہ حمیر کا بادشاہ تھا اور اپنے آپ کو خدا کہلاتا اور لوگوں سے سجدہ کراتا آخر کار یہ بھی مسلمان ہوا۔ اور دور فاروقی میں بادشاہت چھوڑ کر راہبانہ زندگی بسر کرنے کے لیے مدینہ آ گیا۔ اور اس نے اسلام لانے کی خوشی میں اٹھارہ ہزار غلام آزاد کیے تھے۔ [محسن انسانیت: ۶۰۸]

اور اس طرح صحابہ کرام خلفائے راشدین اور اکثر صحابہ کرام نے دعوت اسلام کو خطوط کے ذریعے بھی بہت فروغ دیا۔

مسیح اور ضرورت:

آج جب کہ خط و کتابت کی جگہ موبائل مسیح نے پر کر لی ہے تو ہمیں کس طرح ان سے فائدہ اٹھانا چاہیے۔ جہاں تک کہ ایک ضرورت کی بات ہے تو بقدر حاجت اس کو استعمال کرنے میں کوئی حرج نہیں۔ بلکہ اس سہولت سے بالادولی فائدہ اٹھانا چاہیے۔ کیوں کہ یہ نعمت عاجلہ میں سے ایک ہے اور یہ سب چیزیں انسان کے فائدہ کے لیے ہیں۔

لیکن ہماری بے احتیاطی، نعمت کی بے قدری اور ناشکری پر بھی کیا کہا جائے اگر کسی کمپنی کی طرف سے یہ آفر آنا شروع ہو جائے، مختلف پیچ مبارکباد، صرف تین روپے میں پانچ سو مسیح فری۔ جن کو ۲۴ گھنٹوں میں مکمل کرنا ہے تو ہم جلدی سے اس کا اہتمام کریں گے، کہیں موقعہ ہاتھ سے نہ نکل جائے۔ پھر ہر قسم کے مسیح بغیر کسی تمیز کے بھیجنے شروع کریں گے کیوں کہ آفر کا وقت بہت محدود ہے۔ اور پھر ہمارا یہ اسراف بھی قابل حرج ہے۔ آپ فرض کیجیے کہ اس قسم کی ہر آفر قبول کریں تو ایک مہینہ میں ہمارے نوے روپے بن جاتے ہیں، جو کہ صرف ہم نے مسیح پر ضائع کیے اگر ہم اس کو اللہ کی راہ میں خرچ کرتے تو یہ صرف نوے نہیں بلکہ ۶۳۰۰۰ تریسٹھ ہزار اور اس سے زیادہ ہو جاتے ہیں۔ لیکن ایسا کہاں کرتے۔

تو پھر کیا ہمارا یہ اسراف قابل داد ہے؟ کیا اسراف کرنے والے شیطان کے بھائی نہیں ہیں؟ [دیکھیں سورۃ بنی اسرائیل، آیت: ۲۷]

بلکہ ایسے شخص کو اللہ سبحانہ و تعالیٰ پسند ہی نہیں فرماتا۔

﴿ان الله لا يحب المفسرين﴾ [الاعراف: ۳۱]

”بے شک اللہ تعالیٰ اسراف کرنے والوں کو پسند نہیں کرتا۔“
اور یہ مومن کی شان نہیں کہ اپنے مال و متاع کو ایسے ضائع کرے۔ [حدیث نبوی]

اقسام مسیح:

یہ SMS جو آج کل بجائے ایک ضرورت کے ہمارا اسٹائل بن چکے ہیں، کئی قسموں پر ہیں:

①.....شرکیہ مسیح: جن میں صریحاً شرک سما یا ہوا ہے۔
آج سے قبل شرکیہ نعرے الفاظ اور وظائف جو کہ صرف اشتہاروں اسٹیکر اور درباروں کی دیواروں تک محدود تھے وہ ہم نے بغیر کسی عیب کے اپنے موبائل میں محفوظ کرنے شروع کر دیئے۔

کسی بھائی کو دعاء و سلام کی بجائے ان الفاظ میں یاد کیا جاتا ہے:
یا علی مدو، یا رسول اللہ، میری کشتی پار لگا دے، یا حسین، یا غریب نواز، یا غازی عباس وغیرہ۔

اس قسم کے کتنے ہی شرک کو دعوت دینے والے مسیح موجود ہیں جن کو دیکھ کر دل ہوتا ہے سپارا۔

شرک کی مذمت اور اس کے بھیا نک نتائج سے کون مومن واقف نہیں کہ جس کے متعلق خالق کائنات نے مشرک (جو بحالت شرک میں فوت ہوا) کو کبھی معاف نہیں کر دگاں گا۔ بلکہ شرک کی بنا پر اس کے اعمال ضائع ہو جاتے ہیں۔ لیکن وائے نادانی ہمیں کوئی فکر نہیں بغیر کسی فکر کے شرک کے دوائی بنا کر کھڑے ہیں۔

②.....عشقہ مسیح: اگر میں یہ دعویٰ کروں کہ آج کل رائج مسیح میں پچاس فیصد ایسے ہیں جو کہ اس ذلیل اور سفلا پن میں شامل ہیں تو غالباً یہ بات لغو نہیں ہوگی۔ اپنے آپ کو محبوب کے سامنے محتاج سمجھنا ”کہ کاش میں آپ کے پاؤں کی مٹی نہ بن سکا“ میرا جنازہ جب بھی آپ کے گھر سے گزرے تو کم از کم اپنا پاؤں میرے منہ پر رکھ دینا، میں جان ہوں میری روح تم ہو، میں جسم ہوں میری زندگی تم ہو، تم آنکھ پھیر لینا میں مر نہ جاؤں بے وفا کہنا۔
یہ مسلمان ہے جنہیں حکم تھا:

﴿قُلْ اِنْ صَلَاتِي وَنَسْكَی وَمَحْيَایَ وَمَمَاتِی لِلّٰہِ رَبِّ الْعَالَمِیْنَ﴾ [الانعام: ۱۶۲]
جن سے یہ امید تھی:

﴿وَالَّذِیْنَ اٰمَنُوْا اَشَدُّ حُبًّا لِلّٰہِ﴾ [البقرة: ۱۶۵]

”اور ایمان والے اللہ کی محبت میں بہت سخت ہوتے ہیں۔“
لیکن وائے نادانی تو محتاج ساقی ہو گیا۔ مے بھی تو مینا بھی تو ساقی بھی تو محشر بھی تو۔ ایک مومن کے لائق نہیں کہ اپنے دل کو اس قدر دنیا کی

ہوس میں پھنسا دے۔ اللہم وفقنا لما تحب وترضی
③.....مزاحیہ مسیح: خوش طبع رہنا انسان کی ایک اچھی خصلت ہے اور اپنے بھائی سے خوش طبعی سے ملنا ان کے دل کو بہلانا اچھے کلمات کے ذریعے ان کے دل کو خوش کرنا یقیناً ایک مومن کا شیوہ ہے۔ یہی وجہ ہے کہ محدثین کرام نے کتب احادیث میں جب فقہی ابواب کو ترتیب دیا۔ تو باب المزاح کو درج کیا، جن میں ان احادیث مبارکہ کا ذکر موجود ہے، کہ آنحضرت ﷺ نے خوش طبعی کے لیے مزاحیہ کلمات فرمائے ہیں۔

[انظر مشکوٰۃ المصابیح: ۴۱۶]
لیکن یہی مزاح جب مبالغہ کی حد تک پہنچ جائے تو مزاح نہیں تسخیر کہلاتا ہے جو بالکل حرام ہے۔

مزاحیہ مسیح کی اقسام:

ایک تو وہ ہیں جو محض خوش طبعی کے لیے ہیں۔ ان کے علاوہ وہ مسیح جن کا مقصد صرف اپنے بھائی کا مذاق اڑانا کسی بھی ذریعے ان کی تحقیر کرنا، اس کی عزت و آبرو سے کھیلنا، یقیناً اس قسم کے مسیح اس آیت کے زمرے میں آتے ہیں:

﴿يٰۤاَيُّهَا الَّذِیْنَ اٰمَنُوْا لَا يَسْخَرُوْا مِنْ قَوْمٍ مِّنْ قَوْمٍ عَسٰی اَنْ يَّكُوْنُوْا خَيْرٌ مِنْهُمْ﴾ [الحجرات: ۱۱]

”اے ایمان والو! مرد دوسرے مردوں کا مذاق نہ اڑائیں ممکن ہے کہ یہ ان سے بہتر ہوں، اور اس طرح عورتیں.....۔“
اور حدیث شریف میں بھی اس قسم کے مذاق سے منع کیا گیا ہے۔
دوسری قسم کے وہ مسیح جن کے ذریعے صریحاً اسلام کا مذاق اڑایا

عمل ہے جس کے متعلق احادیث مبارکہ میں ایک سخت قسم کی وعید موجود ہے۔ لیکن آج کل افسوس در افسوس اس بات پر کہ وہ فحش اور بدکاری جو اس کے قبل ٹی وی، ڈش، سنیما تک محدود تھی آج کے مصنوعی روشن خیالی نے اس سے زیادہ ترقی بخشی کہ ہر آدمی بغیر کسی مشقت، بغیر کسی ٹکٹ کے اپنی تنہائی میں ہی دیکھ سکتا ہے۔

کئی دوستوں نے بتایا کہ بالکل ننگی تصویریں جو ایک دوسرے کو مبینج کی جاتی ہیں، یقیناً یہ صرف فحش اور بدکاری نہیں بلکہ بے حیائی اور بدکاری کی ترویج اور تبلیغ بھی ہے اور ان کے ساتھ ہمارا انتھک تعاون بھی شامل ہے، جس سے اسلام نے منع فرمایا ہے:

﴿وَلَا تَعَاوَنُوا عَلَى الْإِثْمِ وَالْعُدْوَانِ وَاتَّقُوا اللَّهَ إِنَّ اللَّهَ شَدِيدُ الْعِقَابِ﴾ [المائدة: ۲]

”اور گناہ اور ظلم و زیادتی میں ایک دوسرے کی مدد نہ کرو اور اللہ سے ڈرو بے شک اللہ سخت سزا دینے والا ہے۔“

فرض کیجیے آپ نے ایک ”آدمی کو اس قسم کا غلط مبینج کیا جس کے پاس یہ مبینج پہنچا اس نے آگے پھیلایا۔ اس طرح وہ آگے منزلیں طے کرتا چلا گیا۔ تو جس نے بھی اس کو دیکھا اس کی ترویج کی اس سے لطف اٹھایا، تو اس کا زیادہ قصور آپ پر ہے۔ کیوں کہ اس کے معمار اول آپ ہی ہیں۔ تو یہ کوئی معمولی عمل ہے جس کا زہر پھیل کر ہر کسی کو تباہ کر رہا ہے۔

اب یہ فیصلہ اپنے ضمیر پر چھوڑیں کہ کیا کرنا چاہیے۔ یقیناً ایک باضمیر اور باشعور شخص یہی فیصلہ کرے گا کہ اس قسم کی خیر خواہی سے خاموشی ہی بہتر ہے۔ لہذا اس سے بھی اجتناب کرنا ہوگا اور اسی ہی میں بہتری ہے۔

⑤..... دینیہ مبینج: ہاں مجموعی طور پر مبینج کے فوائد سے انکار نہیں ہو سکتا۔ مذکور، ملعونہ، مذمومہ صورتوں کے علاوہ آپ اس کو اچھے انداز میں بھی اپنا سکتے ہیں کہ آپ اپنے گھر، اپنے دفتر اور اپنی مجلس میں ہی بیٹھ کر کسی کو دین کی تبلیغ کر سکتے ہیں۔ لازمی نہیں کہ آپ کی تبلیغ کے لیے منبر و محراب ہو، بڑا جلسہ و جلوس ہو اور بڑا اہتمام ہو تو اس وقت آپ تبلیغ کریں۔

[باقی صفحہ نمبر ۳۳۰ پر]

جاتا ہے۔ کبھی جنت و جہنم کا ذکر مزاحیہ انداز میں، کبھی میدان محشر کے متعلق مذاق، تو کبھی شعائر اسلام پہ مذاق کرنے میں کوئی عار نہیں سمجھتے۔ میرے پاس ایک مبینج آیا (جس کی وجہ سے یہ مضمون مجھے لکھنا پڑا) جو صرف کسی ایک شخص نہیں بلکہ ایک درجن لکھے پڑھے حضرات نے بھیجا، اختصار سے نقل کرتا ہوں۔ لیکن..... نقل کفر کفر نباشد..... ایک لمبی سی فہرست بدنام زمانہ رجال کی بنائی جنہوں نے ایک دوسرے سے روایت کی۔ اور آخر میں ملعون زمانہ شخص کا نام لے کر بیان کیا:

اذکر اخاك با الكال فان لم تستطع فبا الرسالة فان

لم تستطع فبسمکال وذلك اضعف الاتصال -

رواہ فلان وفيہ فلان مجهول وحکمہ -

حقیقت میں اس مبینج کے ذریعے رسول اکرم ﷺ ”فداہ ابی وامی“ کے فرمان مقدس ”من رای منکم منکراً فلیغیرہ ببیدہ“ کا مذاق اڑایا ہے کہ اس حدیث کے طرز و انداز میں اس کو اس کو ترتیب دیا ہے۔ اگر ہم اس قسم کے لاابالی مزاح کا خیال نہ کریں گے تو یقیناً یہ ہماری بربادی کا سبب بن سکتے ہیں۔ کیا اس قسم کا مذاق کوئی معمولی بات ہے۔ انسانی اعمال کے متعلق خالق کائنات نے فرمایا:

﴿وَبَدَّلَ اللَّهُ سَيِّئَاتٍ مَّا كَسَبُوا وَحَاقَ بِهِمْ مَا كَانُوا بِهِ

يَسْتَهْزِؤْنَ﴾ [الزمر: ۴۸]

”اور جو کچھ انہوں نے کیا تھا ان کی برائیاں ان پر کھل پڑیں گے اور جس کے ساتھ وہ مذاق کرتے تھے وہ آگھرے گا۔“

اگر معاملہ اس قدر ہے تو لازماً ہمیں اس قسم کے مبینج سے کلی طور پر اجتناب کرنا ہوگا اور کیے ہوئے ہزلیات سے توبہ تائب ہونا پڑے گا۔ ایسا نہ ہو کہ اس قسم کے فواحش جسے ہم معمولی سمجھتے ہوں اور وہ ذرہ ذرہ بن کر قیامت کے دن پہاڑ جیسی صورت اپنائیں اور ہماری ہلاکت کا سبب بن جائیں۔ (اعاذنا اللہ منہ)

④..... بصوری مبینج: یعنی وہ مبینج جو تصویر پر مبنی ہیں۔ اگر وہ تصویر کسی غیر ذی روح چیز کی ہے تو غالباً کوئی حرج نہیں۔ لیکن اگر تصویر کسی ذی روح چیز کی ہے اور اکثر ایسا ہے تو یہ نہ صرف حرام ہے بلکہ ایک ملعون

مرکز التوحید، چوک چورہٹہ، ڈیرہ غازی خان کے زیر اہتمام

35 ویں سالانہ محفل حسن قراءت

و تکمیل بخاری شریف

مورخہ 14 شعبان 1430ھ بمطابق 7 اگست 2009ء

بروز جمعہ صبح فجر تا رات گئے منعقد ہوگی

زیر صدارت: ڈاکٹر حافظ عبدالکریم رحمۃ اللہ علیہ ناظم اعلیٰ مرکزی جمعیت اہل حدیث پاکستان

درس بخاری شریف: ڈاکٹر حافظ عبدالرشید اظہر رحمۃ اللہ علیہ (اسلام آباد)

مقرنین

- | | |
|---|---|
| شیخ الحدیث مولانا محمد رفیق اثری <small>رحمۃ اللہ علیہ</small> | پروفیسر محمد یحییٰ صاحب جلال پوری <small>رحمۃ اللہ علیہ</small> |
| محترم مولانا حافظ صلاح الدین یوسف <small>رحمۃ اللہ علیہ</small> | جناب محمد عبداللہ سلفی صاحب |
| جناب الشیخ حافظ محمد شریف چنگوانی صاحب | مولانا شیخ الحدیث عبدالرحمن چیمہ صاحب |
| جناب قاری عبدالوکیل صدیقی صاحب | قاری عصمت اللہ ثاقب چتر وڑ گڑھی |
| قاری عبدالحفیظ صاحب فیصل آبادی | جناب مولانا سید سبطین نقوی صاحب |
| قاری محمد یاسین بلوچ صاحب | قاری سیف اللہ خالد چتر وڑی صاحب |
| قاری محمد اشرف اوکاڑوی صاحب | حافظ محمد اسحاق اوکاڑوی صاحب |
| مولانا محی الدین صاحب | جناب قاری سلطان محمود مظفر گڑھی |

کے علاوہ قراء کرام و شعرائے اسلام

خطاب فرمائیں گے، ان شاء اللہ

قاری عبدالرحیم کلیم

مدیر مرکز التوحید چوک چورہٹہ، پوسٹ بکس نمبر 44۔ ڈی جی خان

فون نمبرز: 0300-6787139 / 064-2464505

17 تا 23 جولائی 2009ء..... (1036)..... 23 رجب المرجب 1430ھ

مولانا محمد شریف صاحب الہ آبادی ایک چراغ اور بجھا تاریکی اور بڑھی

بارک اللہ صمصام، چوئیاں (قصور)

شام کوٹ نو میں اپنی خطابت کے جوہر دکھائے۔ پھر کوٹ ارجن سنگھ نزد محمدی پور میں عرصہ دراز تک رہے۔ اسی دوران ۱۹۸۳ء میں کھدیاں خاص میں دینی گھرانہ میں رشتہ ازدواج میں منسلک ہو گئے۔ جوں جوں عمر بڑھتی گئی خطابت میں بھی نکھار آتا گیا۔

۱۹۸۶ء میں جماعت اہل حدیث الہ آباد نے مولانا کی ضرورت کو شدت سے محسوس کیا۔ جماعتی تگ و دو کے نتیجے میں ۲۰ دسمبر ۱۹۸۶ء کا خطبہ جمعۃ المبارک الہ آباد میں دیا۔

وقت گزرنے کے ساتھ ساتھ مسجد قدس تنگی داماں کا شکوہ کرنے لگی۔ نمازی سڑکوں پر صفیں بچھاتے بچھاتے چوک تک پہنچ گئے۔ مسجد کی توسیع و تعمیر میں مولانا نے خاص دلچسپی لی۔ جس کی بدولت ۲۰۰۳ء تک تین منزلہ مسجد ایک کروڑ ۶۲ لاکھ روپے کی لاگت سے تیار ہو گئی۔ جو یقیناً ان کی اخروی زندگی کا بہترین سرمایہ ہے۔

عرصہ ۱۸ سال تک اسی مسجد قدس الہ آباد کے ساتھ منسلک رہے۔ مقامی جماعت میں اختلافات کے سبب ۲۰۰۴ء میں خطابت سے مستعفی ہو گئے۔ مولانا محمد شریف الہ آبادی کا بقیۃ السلف حافظ محمد یحییٰ صاحب عزیز میر محمدی رحمہ اللہ کے ساتھ بڑا گہرا تعلق تھا۔ اس لیے انہوں نے ادارۃ الاصلاح الہ آباد کی بنیاد ۲۰۰۶ء میں رکھی۔ یہ کافی وسیع و عریض جگہ ہے جس کی تعمیر مولانا کی حیات مبارکہ میں الحمد للہ مکمل ہو چکی تھی۔ یہ انتہائی شاندار مسجد و عمارت مولانا کی دینی محبت کا منہ بولتا ثبوت ہے۔

۱۹۸۸ء میں حج کا فریضہ ادا کرنے کی سعادت حاصل ہوئی۔ دوسری مرتبہ ۲۰۰۳ء کو فریضہ حج ادا کیا۔

مولانا محمد شریف صاحب الہ آبادی رحمہ اللہ آج ہم میں موجود نہیں ہیں مگر ان کی سحر بیانی نے ان کو زندہ جاوید بنادیا ہے۔ ۸ جون ۲۰۰۹ء بروز سوموار کی ہی تو بات ہے کہ مولانا بہاری پور (یہ گاؤں الہ آباد کے قریب ہے) تبلیغی جماعت ادارۃ الاصلاح الہ آباد کی نصرت کے لیے تشریف لائے تھے۔ تقریر کی تھکن کے باعث طبیعت میں اضطلال پیدا ہوا۔

رات کو طبیعت کچھ اور خراب ہو گئی اور آخر کار وہ موعود گھڑی آ گئی۔ ۱۰ جون ۲۰۰۹ء کو جماعتی اور غیر جماعتی احباب کو ہمیشہ ہمیشہ کے لیے الوداع کہہ گئے۔ مولانا کی وفات سے جماعت اہل حدیث کو ناقابل تلافی نقصان پہنچا ہے۔ ع

پچھڑے اس ادا سے کہ رت ہی بدل گئی مولانا کی عمر زیادہ نہ تھی بلکہ جوانی میں ہی تھے۔ لیکن ﴿فعال لما یرید﴾ قادر مطلق کا حکم برحق ہے۔

مولانا محمد شریف جنگا سنگھ والا نزد منڈی عثمان والا تحصیل ضلع قصور میں ۱۹۶۲ء میں پیدا ہوئے۔ ابتدائی تعلیم (دینی و دنیاوی) اپنے گاؤں میں حاصل کی۔ دینی تعلیم مولانا محمد یعقوب سے حاصل کی۔ جو بڑے دور اندیش عالم دین ہیں۔ ان کی نظریں مولانا کو بھانپ گئیں اس لیے ان کے والد محمد شفیع صاحب کو آمادہ کر کے حضرت مولانا عبدالرشید مجاہد آبادی مدظلہ تعالیٰ کے مدرسہ داخل کروادیا۔

۱۹۷۴ء تا ۱۹۷۹ء زیر تعلیم و تربیت رہے۔ سند فراغت حاصل کرنے کے بعد جامع مسجد اہل حدیث کچا پکا اوتاڑ میں امامت و خطابت کے فرائض سرانجام دیے۔ کچھ وقت کے لیے جامع مسجد اہل حدیث

تین مرتبہ (۱۹۹۸ء، ۲۰۰۲ء، ۲۰۰۸ء کو) عمرہ ادا کرنے کا موقع بھی ملا۔ مولانا خاندانی لحاظ سے کمبوہ برادری سے تعلق رکھتے تھے۔ مولانا کے چار بیٹے ایک بیٹی ہے۔

بڑا بیٹا محمد عمران کافی حد تک دینی تعلیم سے بہرور ہو چکا ہے۔ دعا ہے کہ اللہ تعالیٰ جلد از جلد اسے مولانا مرحوم کا جانشین بنادے، آمین۔ مولانا صاحب ک زندگی انتہائی مصروف تھی۔ ہر روز کہیں نہ کہیں پروگرام ہوتا۔ وعدہ کی پابندی ان کی فطرت میں شامل تھی۔

مساجد کے ساتھ محبت، علماء کا احترام، ذکر اللہ سے زبان کو تر رکھنا، حاسدوں کو نظر انداز کر دینا، ہر ایک کو حسن اخلاق سے ملنا ان کے اخلاق میں شامل تھا۔

ایک دفعہ یونین کونسل الہ آباد کا ناظم کا الیکشن بھی لڑا مگر بد نصیبی سے اپنے ہی کچھ مخالف ہو گئے جس کی وجہ سے چند ووٹوں سے شکست کھا گئے۔

مولانا محمد شریف رحمہ اللہ کا شمار مولانا معین الدین لکھوی کے قریبی ساتھیوں میں ہوتا ہے۔ ہمیشہ جماعتی پالیسیوں کی پابندی کی ہے۔

مولانا اخلاق کا پیکر تھے۔ مسائل کے اندر کبھی لچک نہ دکھائی۔ زبان کی مٹھاس کے ساتھ ہر حق بات بلا تفریق سنا دیتے تھے۔ کسی کے رعب، لالچ کو خاطر میں نہ لاتے تھے۔

ان کے خطبات بہت زیادہ ہیں تاہم کچھ خطبات ۲ جلدوں میں خطبات الہ آبادی کے نام سے شائع ہوئے ہیں۔

کافی عرصہ سے بیمار تھے۔ شوگر کے مرض نے کھوکھلا کر دیا تھا۔ ڈاکٹروں نے خطابت سے منع کر رکھا تھا۔ لیکن مولانا فرماتے تھے کہ موت کا دن معین ہے جب تک زندہ ہوں تبلیغ دین سے باز نہیں رہ سکتا۔

زندگی کے آخری ایام میں مالی حالات ناگفتہ بہ رہے۔ علاج مہنگا تھا۔ آمدن کوئی نہ تھی۔ مگر خودداری کو ہاتھ سے نہ جانے دیا۔ کسی اپنے، بیگانے کے سامنے تذکرہ تک نہ کیا۔

مولانا مرحوم کی خطابت کی شہرت چہار سو تھی۔ اندرون ملک اور بیرون ملک ان کے خطبات پر نئی کیسٹوں کی مانگ ہے۔

مولانا بلاشبہ جماعت کا عظیم سرمایہ تھے۔ محبوب ترین عوامی خطیب


تھے۔ ہر دل کی دھڑکن اور آرزو تھے۔ اسی لیے ان کی وفات کی خبر جنگل میں آگ کی طرح پھیل گئی۔

جنازہ میں لوگوں کا ایک سمندر تھا۔ نہ جانے کہاں کہاں کے لوگ آ گئے کہ جنازے کے انتظامات سارے کے سارے نا کافی ہو گئے۔ ہم نے ضلع قصور کی تاریخ میں اتنا بڑا جنازہ کسی کا نہیں دیکھا۔

مولانا کی وصیت کے مطابق جنازہ مولانا عبدالرشید مجاہد آبادی نے پڑھانا تھا۔

پہلا جنازہ سید ضیاء اللہ شاہ بخاری صاحب نے پڑھایا۔ دوسرا حضرت مولانا عبدالرشید مجاہد آبادی نے پڑھایا جب کہ تیسرا جنازہ قبرستان پر عبدالرؤف ڈوگر نے پڑھایا۔

اللہ تعالیٰ سے دعا ہے کہ اللہ تعالیٰ مولانا کی لغزشوں سے درگزر فرمائے اور علین میں اعلیٰ مقام عطا فرمائے، آمین یا رب العالمین



[بقیہ: مسیح کی ضرورت اور استعمال]

بلکہ اس مسیح کے ذریعے (جو ایک دلکش اور دل موہ لینے والے فقرے پر مشتمل ہو) ایک غیر مسلم کو اسلام کی دعوت، ایک بے نمازی کو نماز کا حکم، فاحش اور بدکار کو اس سے اجتناب اور ایک بے پردہ کو پردے کا حکم اور آخرت سے بے خبر کو خبردار کرنا، یہ سب کام آپ بڑے سکون و اطمینان سے کر سکتے ہیں۔ مالم یکن اثما

جس کے لیے آپ کو بڑی مشقت برداشت نہیں کرنی پڑتی اور اپنا فریضہ بھی انجام دے سکتے ہیں۔

الحاصل:

ہر چیز سے فائدہ و نقصان انسان کی اپنی طبیعت پر موقوف ہے۔ اسی طرح مسیح سسٹم میں بھی یہی دونوں پہلو موجود ہیں۔ ہمیں چاہیے کہ ہم اس سے اچھا فائدہ اٹھائیں نہ کہ اپنے آپ کو کسی ہلاکت اور معصیت میں ڈال دیں۔

اللہ سبحانہ و تعالیٰ ہم سب کو دین حنیف پر عمل کرنے کی توفیق عطا فرمائے، آمین یا رب العالمین۔

حافظ عبدالمنان محدث وزیر آبادی رحمہ اللہ

عبدالرشید عراقی

سہوان اور اعظم گڑھ کے بہت سے نامور اہل علم اس ادارہ میں کام کر رہے تھے۔ (شیخ حسین عرب یمنی ان سب کے سرخیل تھے۔) اور دہلی میں مولانا سید محمد نذیر حسین صاحب کی مسند درس بھی تھی۔ اور جوق در جوق طالبین حدیث مشرق و مغرب سے اس درس گاہ کا رخ کر رہے تھے۔ [تراجم علمائے حدیث ہند، طبع دہلی، ص: ۳۶]

علامہ محمد عزیز شمس رحمہ اللہ لکھتے ہیں کہ

”مولانا شاہ محمد اسحاق (م ۱۳۶۲ھ) کی ہجرت (۱۲۵۸ھ) کے بعد ان کے جانشین حضرت میاں صاحب سید محمد نذیر حسین محدث دہلوی (م ۱۳۲۰ھ) ہوئے اور مکمل ۶۲ سال تک کتاب و سنت کی تدریس و تعلیم میں یکسوئی کے ساتھ مشغول رہے۔ اس عرصہ میں بلا مبالغہ ہزاروں طلباء ان سے مستفید ہوئے۔ میاں صاحب کے تلامذہ نے ہندوستان میں پھیل کر خدمت اسلام کا ایک ایک میدان سنبھال لیا۔ اور پوری زندگی اشاعت کتاب و سنت میں گزار دی۔“ [مولانا شمس الحق عظیم آبادی (حیات و خدمات)، طبع دوم ۲۰۰۸ء، ص: ۲۹]

ذرائع:

حضرت میاں صاحب کے خدمت دین اسلام و اشاعت کتاب و سنت کے سلسلہ میں جو ذرائع اختیار کیے ان کی تفصیل درج ذیل ہے:

- ①..... درس و تدریس
- ②..... وعظ و تبلیغ
- ③..... تصنیف و تالیف
- ④..... تصوف و سلوک کی راہوں سے آئی ہوئی بدعات کی

۱۲۵۸ھ میں حضرت شاہ محمد اسحاق دہلوی (م ۱۲۶۲ھ) نے مکہ معظمہ ہجرت کی۔ تو ان کی مسند تدریس پر ان کے تلمیذ رشید حضرت میاں سید محمد نذیر حسین محدث دہلوی (م ۱۳۲۰ھ) متمکن ہوئے۔ حضرت میاں صاحب نے مکمل ۶۲ سال تک دہلی کی مسجد اورنگ آبادی میں تفسیر، حدیث اور فقہ کی تدریس فرمائی۔ اس عرصے میں بلا مبالغہ ہزاروں طلباء ان سے مستفید ہوئے۔ جن کا شمار ممکن نہیں۔

﴿ لا یعلم جنود ربك الا هو ﴾

مولوی ابوبکی امام خاں نوشہروی (م ۱۹۶۶ء) لکھتے ہیں کہ ”شاہ اسماعیل شہید کے اس مسابقت الی الجہاد و فوز بہ شہادت کے بعد ہی دہلی میں الصدر الحمید مولانا شاہ محمد اسحاق صاحب کا فیضان جاری ہو گیا۔ جن سے شیخ الکمل میاں صاحب السید محمد نذیر حسین محدث دہلوی مستفیض ہو کر دہلی کی مسند حدیث پر متمکن ہوئے۔

میاں صاحب کا یہ درس ساٹھ برس تک قائم رہا۔ ابتداء میں تمام علوم پڑھاتے رہے مگر آخری زمانہ میں صرف حدیث و تفسیر پر کار بند رہے۔“

[ہندوستان میں اہل حدیث کی علمی خدمات، ص: ۱۹، ۲۰]

حضرت میاں صاحب کی تدریسی خدمات کے بارے میں علامہ سید سلیمان ندوی (م ۱۹۵۳ء) کے لکھتے ہیں کہ

”علمائے اہل حدیث کی تدریسی و تصنیفی خدمت قدر کے قابل ہے۔ پچھلے عہد میں نواب سید صدیق حسن خاں مرحوم کے قلم اور مولانا سید محمد نذیر حسین دہلوی کی تدریس سے بڑا فیض پہنچا۔ بھوپال ایک زمانہ تک علماء حدیث کا مرکز رہا۔ قنوج،

تردید، اور صحیح اسلامی زہد و عبادت اور روحانیت کا درس۔

⑤..... باطل افکار و نظریات کی تردید اور مسلک حق کی تائید

⑥..... تجریک جہاد

درس و تدریس:

درس و تدریس اور کثرتِ تلامذہ میں حضرت میاں کے جانشین استاد پنجاب حافظ عبدالمنان محدث وزیر آبادی (م ۱۳۳۴ھ)، مولانا حافظ عبد اللہ محدث غازی پوری (م ۱۳۳۷ھ) اور مولانا عبد الوہاب صدری دہلوی (م ۱۳۵۱ھ) سرفہرست ہیں۔ ان علمائے کرام نے ساری زندگی حدیث پڑھنا اور پڑھانا مشغلہ رکھا۔ ☆
مولانا حافظ عبد اللہ غازی پوری کے بارے میں علامہ سید سلیمان ندوی فرماتے ہیں کہ

درس گاہ میاں سید نذیر حسین محدث دہلوی کے ایک نامور حافظ عبد اللہ غازی پوری ہیں۔ جنہوں نے درس و تدریس کے ذریعہ خدمت کی اور کہا جاسکتا ہے کہ مولانا سید محمد نذیر حسین صاحب کے بعد درس کا اتنا بڑا حلقہ اور شاگردوں کا مجمع ان کے سوا اور کسی کے شاگردوں میں نہیں ملا۔ [تراجم علمائے حدیث ہند، ص: ۳۷]

مولانا عبد الوہاب صدری دہلوی کی تدریسی عمر ۵۰ سال ہے اور اس ۵۰ سالہ دورِ تدریس میں علماء کی ایک بڑی جماعت نے آپ سے استفادہ کیا۔ [شیخ عبد اللہ الغزنوی، ص: ۱۵۱]

صاحب تذکرہ:

حافظ عبدالمنان وزیر آبادی بن شرف الدین ۱۲۶۷ھ میں موضع کرولی تحصیل پنڈ وادخان ضلع جہلم میں پیدا ہوئے۔ سات سال کی عمر میں ان کی تعلیم کا آغاز ہوا۔ مگر ۹ سال کی عمر میں نزول الماء کے عارضہ

سے آنکھوں کی بینائی سے معذور ہو گئے۔ اسی حالت میں تعلیم کا سلسلہ جاری رکھا۔ حصولِ تعلیم کے سلسلہ میں مختلف شہروں کے علماء کے سامنے زانوئے تلمذتہ کیے۔

مولانا حکیم سید عبدالحی الحسنی فرماتے ہیں کہ آپ نے شیخ عبد الجبار ناگپوری، حکیم محمد احسن حاجی پوری مولوی برہان الدین ہتھاروی، مولوی قل احمد چکوی، مولانا محمد مظہر ناتوتوی، مولانا سید محمد نذیر حسین محدث دہلوی اور مولانا شیخ عبدالحق بناری سے استفادہ کیا پھر آپ امرتسر شریف لے گئے اور وہاں مستقل دو سال رہ کر شیخ کبیر عبد اللہ غزنوی کی خدمت میں رہ کر فیوض و برکات حاصل کیے۔

ثم سار الی امرتسر ولازم الشیخ الکبیر عبد اللہ الغزنوی سنتین کاملین واستفاض منه فیوضاً کثیرة - [نزہۃ الخواطر: ۸/ ۳۱۱]

فراغتِ تعلیم کے بعد:

امرتسر میں حضرت عبد اللہ غزنوی کی خدمت میں آپ کا قیام دو سال تک رہا۔ اپنے قیامِ امرتسر کے بارے میں آپ فرماتے ہیں کہ میری عمر ۲۰ سال کی تھی جب جناب سید عبد اللہ غزنوی نے مجھے امرتسر میں درسِ حدیث کی مسند پر بٹھایا۔ چنانچہ کچھ عرصہ تک امرتسر میں درس دیتا رہا۔

[تاریخ اہل حدیث، مطبوعہ لاہور، ص: ۴۷۷]

وزیر آباد آمد

۱۲۹۲ھ میں آپ وزیر آباد تشریف لے آئے اور دارالحدیث کے نام سے ایک دینی درس گاہ کی بنیاد رکھی اور کتاب و سنت کی تدریس میں

☆ حضرت میاں صاحب کے تلامذہ میں بے شمار حضرات مستند تدریس کے مالک رہے۔ جنہوں نے ساری زندگی قرآن و حدیث کی تدریس میں بسر کر دی۔ مثلاً:

عارف باللہ مولانا سید عبد اللہ غزنوی (م ۱۲۹۸ھ) اور آپ کے صاحبزادگان عالی مقام مولانا سید عبد الجبار غزنوی (م ۱۳۳۱ھ)، مولانا عبد الرحیم غزنوی (م ۱۳۴۲ھ) اور پوتے مولانا سید عبد الاول غزنوی (م ۱۳۳۱ھ)، مولانا عبد الغفور غزنوی (م ۱۹۳۵ء)، مولانا شمس الحق ڈیانوی (م ۱۳۲۹ھ)، مولانا عبد الرحمن محدث مبارک پوری (م ۱۲۵۳ھ)، مولانا عبد السلام مبارک پوری صاحب سیرۃ البخاری (م ۱۳۳۲ھ)، مولانا محمد سعید محدث بناری (م ۱۳۲۲ھ)، مولانا عبد الجبار عمر پوری (م ۱۳۳۴ھ)، مولانا احمد اللہ محدث پرتاب گڑھی (م ۱۳۶۲ھ)، مولانا سید احمد حسین دہلوی (م ۱۳۳۸ھ)، مولانا محمد بشیر سہوانی (م ۱۳۲۶ھ)، مولانا حافظ ابراہیم آروی (م ۱۳۱۹ھ)، مولانا حافظ محمد بن بارک اللہ لکھوی (م ۱۳۱۱ھ)، اور مولانا ابوسعید شرف الدین محدث دہلوی (م ۱۳۸۱ھ) اور کئی دوسرے اصحاب تدریس جن کی ساری زندگی درس و تدریس میں بسر ہوئی۔

مشغول ہوئے۔ وزیر آباد آمد کے بارے میں مولانا محمد ابراہیم میر سیالکوٹی فرماتے ہیں کہ حضرت حافظ صاحب فرمایا کرتے تھے:

جب میں وزیر آباد آیا۔ ابتداء میں یہاں بعض لوگوں نے شدت سے میری مخالفت کی۔ چنانچہ بعض اوقات مجھے گٹھری کی طرح باندھ کر باہر کھیتوں میں پھینک دیا جاتا۔ میں پھر شہر میں آ جاتا۔ یہاں تک کہ رفتہ رفتہ خدا تعالیٰ نے اکثر لوگوں کو میرا عقیدت مند بنادیا۔ [تاریخ اہل حدیث، ص: ۳۲۷]

تدریس:

وزیر آباد میں آپ نے درس و تدریس کا سلسلہ شروع کیا۔ آپ نے اپنی زندگی میں ۳۵ مرتبہ سے زیادہ کتب ستہ کا درس دیا۔ [زبہ الخواطر: ۳۱۲/۸]

تلامذہ:

آپ کے تلامذہ کی تعداد بہت زیادہ ہے۔ صاحب عون المعبود مولانا شمس الحق ڈیانوی عظیم آبادی فرماتے ہیں:

لا اعلم أحدافی تلامذۃ السید نذیر حسین المحدث اکثر تلامذۃ قد ملأ پنجاب بتلامذۃ۔

[ایضاً، ص: ۳۱۲/۸]

”میں نے میاں سید نذیر حسین محدث دہلوی رحمہ اللہ کے شاگردوں میں کسی کے شاگردان سے زیادہ نہیں دیکھے۔ آپ نے پنجاب کو شاگردوں سے بھر دیا۔“

مشہور تلامذہ:

آپ کے مشہور تلامذہ یہ ہیں:

شیخ الاسلام مولانا ابوالوفاء ثناء اللہ امرتسری، امام العصر مولانا حافظ محمد ابراہیم میر سیالکوٹی، مناظر اسلام مولانا ابوالقاسم سیف بناری، مولانا حکیم پروفیسر عبدالرحمن شاہ پوری، مولانا عبدالحمید سوہدروی (والد ماجد مولانا حکیم عبدالحمید سوہدروی)، مولانا عبدالقادر لکھوی، مولانا محمد علی لکھوی، مولانا حافظ محمد محدث گوندلوی، مولانا حافظ عبداللہ محدث روپڑی، مولوی ابوالبشر مراد علی کنو رو سوہدروی، مولوی حکیم عبداللہ

خاں نصر سوہدروی، شیخ الحدیث مولانا محمد اسماعیل سلفی، مولانا عمر الدین وزیر آبادی، مولوی عبدالرحمن خلیل نظام آبادی وغیرہم۔ [ہندوستان میں اہل حدیث کی علمی خدمات، ص: ۱۸۷، تذکرہ محدث وزیر آبادی]

مولانا محمد باقر تاندلیانوالہ، مولوی عبدالحق بدھاگورایہ، ان کے علاوہ مولانا غلام رسول قلعہ میہاں سنگھ والا کے دونوں صاحب زادے مولانا عبدالقادر اور مولانا عبدالعزیز اور مولانا عبدالغنی آف گل والا بھی ان کے شاگردوں میں شامل تھے۔ [ص: ۶۶، استاد پنجاب از مولانا عبدالحمید سوہدروی، طبع ۱۹۷۸ء]

علم و فضل:

مولانا حکیم سید عبدالحی حسنی لکھتے ہیں کہ آپ کو لغت اور نحو میں کامل دستگاہ تھی، رجال کی جرح و تعدیل، ان کے طبقات اور تمام فنون حدیث پر کامل دستگاہ تھی۔ آپ کو حدیث میں عالی و نازل اور صحیح و ضعیف کے علاوہ قرآن و حدیث کی متن بھی ازبر تھی۔ [زبہ الخواطر: ۳۱۲/۸]

مولانا محمد ابراہیم میر سیالکوٹی فرماتے ہیں کہ آپ کو علم حدیث کے ساتھ ایک نادر عشق تھا۔ چنانچہ تدریس کے وقت جو کیفیت آپ پر طاری ہوتی تھی اس کا اثر اہل ذوق طلباء پر بھی پڑتا تھا۔ [تاریخ اہل حدیث، ص: ۳۲۷]

تعصب سے بالا تھے:

بعض علمائے کرام اپنے مسلک میں بہت متشدد ہوتے ہیں۔ لیکن حضرت محدث وزیر آبادی میں یہ وصف بدرجہ اتم پایا جاتا تھا کہ آپ تعصب سے پاک تھے۔ مولانا محمد ابراہیم میر سیالکوٹی لکھتے ہیں کہ آپ ائمہ دین کا بہت ادب کرتے تھے۔ چنانچہ آپ فرمایا کرتے تھے کہ جو شخص ائمہ دین اور خصوصاً حضرت امام ابوحنیفہ کی بے ادبی کرتا ہے۔ اس کا خاتمہ اچھا نہیں ہوتا۔

[ایضاً، ص: ۳۲۸]

حضرت میاں صاحب سے ملاقات:

۱۹۰۱ء میں حضرت حافظ صاحب اپنے شیخ حضرت مولانا سید محمد

16 افراد کا قبول مسلک اہل حدیث

3 اور 4 اپریل بروز جمعۃ المبارک، ہفتہ جامع محمدیہ اہل حدیث جام پور ضلع راجن پور میں منعقدہ اہل حدیث کانفرنس کے موقع پر 16 افراد نے مسلک اہل حدیث قبول کیا۔ کانفرنس کی صدارت حضرت مولانا محمد یاسین راہی نے فرمائی۔ سید بسطین شاہ نقوی اور مولانا عبدالعزیز راشد فیصل آبادی کی مؤثر تقاریر سے لوگ بڑے مستفید ہوئے۔ احباب ان نئے مسلکی ساتھیوں کے لیے استقامت کی دعا فرمائیں۔ [محمد پیر عابد شیخ پوری]

ضرورت کمپوزر

اردو، عربی، انگریزی میں کمپوزنگ کے لیے دو عدد کمپوزر حضرات کی فوری ضرورت ہے۔ تجربہ کار اور محنتی لڑکے جلد رابطہ کریں۔ اہل حدیث متشرع ہونا ضروری ہے۔ آنے سے پہلے رابطہ کر لیں۔
[ناظم اعلیٰ ابو ہریرہ شریعہ کالج، 37 کریم بلاک اقبال ٹاؤن لاہور۔
فون: 042-3541723]

خوش خبری برائے خواتین

ماہ رمضان المبارک کی آمد کی خوشی میں خواتین کے لیے خصوصی رعایت

①..... تیرہ سورہ مبارکہ مترجم، صفحات ۲۱۲

فضائل احادیث شریف (ہدیہ: ۴۰ روپے۔ خصوصی رعایت ۳۰ روپے)

☆ مرتبہ پروفیسر ڈاکٹر حافظ محمد فاروق

②..... ”آپ ہم بھی جنت چلیں“ صفحات ۷۹ (ہدیہ: ۲۰ روپے)

③..... حرز اعظم: جادو ٹونے، شیطانی حملوں، موزی جانوروں کی ایذا
رسانیوں سے حفاظت اور صبح و شام کے پڑھنے کے لیے برکات کا

موجب (ہدیہ: ۱۰ روپے)

④..... مسلمانوں کے شب و روز کا دستور العمل:

☆ مرتبہ مولانا خالد گھر جاکھی رحمہ اللہ (ہدیہ: ۱۰ روپے)

مندرجہ بالا کتب رعایتی قیمت پر صرف رمضان المبارک تک یکمشت
ادائیگی پر ملیں گی۔ ڈاک خرچ ادارہ خود برداشت کرے گا۔

[المركز تحفظ الحقوق السلفیہ، پوسٹ بکس نمبر ۵۵۰، کراچی ۷۴۰۰۰]

نذیر حسین صاحب محدث دہلوی سے ملنے کے لیے دہلی تشریف لے گئے۔ میاں صاحب کی عمر اس وقت سو سال سے زیادہ ہو چکی تھی اور آنکھوں کی بینائی بھی کمزور ہو چکی تھی۔ حضرت حافظ صاحب حضرت شیخ الکل سے مصافحہ کر کے ان کے سامنے دوزانو بیٹھ گئے، اور فرمایا:

حضرت مجھے پہچانا ہے۔ حضرت میاں صاحب نے فرمایا ہاں پہچان لیا ہے۔ تم عبدالمنان وزیر آبادی ہو۔ اب مجھے اللہ کی جناب سے پورا یقین ہو گیا ہے کہ وہ مجھے نجات دے دے گا۔ عبدالجبار غزنوی، محمد بن بارک اللہ لکھوی اور تم نے پنجاب میں دین اسلام اور کتاب و سنت کی اشاعت میں جو خدمات انجام دی ہیں ان کے پیش نظر مجھے قوی امید ہو گئی ہے کہ میری نجات ہو جائے گی۔

اس کے بعد میاں صاحب نے اپنے سر سے پگڑی اتاری اور حافظ صاحب کو عنایت کی۔ اور فرمایا کرتے عبدالجبار لے گیا تھا اور اب یہ پگڑی تم لے جاؤ۔ چنانچہ یہ پگڑی حضرت حافظ صاحب نے اپنے پاس سنبھال کر رکھی۔

وفات:

حضرت حافظ صاحب نے ۱۶ رمضان المبارک ۱۴۳۲ھ کو انتقال کیا۔ (حضرت میاں صاحب کی پگڑی بطور کفن استعمال کی گئی۔) مولانا ابو عبید اللہ غلام حسن سیالکوٹی (م ۱۳۳۶ھ) (آپ کے سمدھی) نے آپ کی نماز جنازہ پڑھائی اور آپ کو پرانی چوکی سیالکوٹ روڈ وزیر آباد کے قبرستان میں سپرد خاک کیا گیا۔

انا لله وانا اليه راجعون۔

شیخ الاسلام مولانا ابوالوفاء ثناء اللہ امرتسری رحمہ اللہ نے اس روز فرمایا کہ

آج اس زمانے کا امام بخاری فوت ہو گیا ہے۔

[تاریخ اہل حدیث، ص: ۴۳۰]

متفرقات

سیاسی رہنما یوں خدمت صیاد کرتے ہیں
کہ صر صر کے عوض نقد چمن برباد کرتے ہیں
کہاں تک کوئی ان کی ہمنوائی پر ہو آمادہ
یہ ظالم آئے دن اک مخلصہ ایجاد کرتے ہیں
خود اپنی قوم سے جو کچھ کیا ان خردہ گیروں نے
اسی کی آڑ میں ہنگامہ و فریاد کرتے ہیں
کمال ان کا یہی ہے خانماں برباد لوگوں کو،
کبھی آباد کرتے ہیں کبھی برباد کرتے ہیں
کہا اک رند نے کل شام یارانِ سرپیل سے
ہمیں دانشوروں کے طائفے برباد کرتے ہیں
یہ ہے عقل جنوں پیشہ وہ ہے عشق خرد سماں
فقیہہ شہر اس بارے میں کیا ارشاد کرتے ہیں
کچھ ایسے باغبان اس مادرِ گیتی نے پالے ہیں
کہ ہر شاخ نشیمن رہن برق و باد کرتے ہیں

جب ان کی پے پے بے پے حملوں سے دل لاچار ہوتا ہے
تو ہم اپنے خدا کی بجلیوں کو یاد کرتے ہیں